

ಕೊಡುಕೊಡ

ಪ್ರಚಾರ ಪುಸ್ತಕ ಮಾಲೆ-೫೯

ಜನಪದ ಮುಕ್ತಕಗಳು

ಎಚ್. ಎಂ. ಶಂಕರನಾರಾಯಣರಾವ್, ಎಂ.ಎ.,



ಪ್ರಸಾರಾಂಗ

ಮೈಸೂರು ವಿಶ್ವವಿದ್ಯಾನಿಲಯ

ಮೈಸೂರು

೧೯೬೯

ಪ್ರಚಾರ ಪುಸ್ತಕ ಮಾಲೆ-೫೯

ಜನಪದ ಮುಕ್ತಕಗಳು

ಎಚ್. ಎಂ. ಶಂಕರನಾರಾಯಣರಾವ್, ಎಂ.ಎ.,



ಪ್ರಸಾರಾಂಗ

ಮೈಸೂರು ವಿಶ್ವವಿದ್ಯಾನಿಲಯ

ಮೈಸೂರು

೧೯೬೯

ಶಂಕರನಾರಾಯಣರಾವ್

ಮೊದಲನೆಯ ಮುದ್ರಣ : ೧೯೫೩
ಎರಡನೆಯ ಮುದ್ರಣ : ೧೯೫೮
ಮೂರನೆಯ ಮುದ್ರಣ : ೧೯೬೯

೩೦೦೦ ಪ್ರತಿಗಳು

ಜಿಲ್ಲೆ :

ಸಾಧಾಪ್ರತಿ : ೨೫ ಪೈಸೆ

ಉತ್ತಮಪ್ರತಿ : ೩೭ ಪೈಸೆ



ಮುದ್ರಣ : ಮೈಸೂರು

ಶ್ರೀ ಕಾಣೇಶ್ವರಿ ಪ್ರಿಂಟರ್ಸ್, ಮೈಸೂರು.

ಮುನ್ನಡಿ

ಕನ್ನಡ ನಾಡಿನ ಜನಸಾಮಾನ್ಯರಲ್ಲಿ ಜ್ಞಾನ ಪ್ರಸಾರವಾಗಬೇಕೆಂಬ ದೃಷ್ಟಿಯಿಂದ ಮೈಸೂರು ವಿಶ್ವವಿದ್ಯಾನಿಲಯದ ಪ್ರಚಾರ ಪುಸ್ತಕ ಉಪನ್ಯಾಸಮಾಲೆ ಪ್ರಾರಂಭವಾಯಿತು. ಈಗಾಗಲೇ ೫೮ ಪುಸ್ತಕಗಳು ಈ ಮಾಲೆಯಲ್ಲಿ ಪ್ರಕಟವಾಗಿ ಜನಪ್ರಿಯವಾಗಿವೆ. ಪ್ರಾಜ್ಞರಾದವರು ಬರೆದ ಈ ಪುಸ್ತಕಗಳ ವಿಷಯ ಕ್ಷೇತ್ರ ವಿಸ್ತಾರವಾದುದು. ಅತಿ ಸುಲಭವಾದ ಬೆಲೆ ಇಟ್ಟಿರುವುದರಿಂದ ಇವು ಎಲ್ಲರಿಗೂ ದೊರಕುವಂತಾಗಿವೆ. ಸರ್ವತೋಮುಖವಾಗಿ ಬೆಳೆಯುತ್ತಿರುವ ಕನ್ನಡ ನಾಡಿನಲ್ಲಿ ಈ ಪುಸ್ತಕಗಳು ಮನೆಮನೆಯನ್ನು ಬೆಳಗುವ ಕೈದೀವಿಗಳಾಗಲೆಂದು ಹಾರೈಸುತ್ತೇನೆ.

ಮೈಸೂರು
ತಾ|| ೧-೧೨-೧೯೫೩

ಬಿ. ಎಲ್. ಮಂಜುನಾಥ್

ವೈಸ್ ಛಾನ್ಸಲರ್

ಅ ರಿ ಕೆ

—

ಜನಪದ ಮುಕ್ತಕಗಳ ವಿಚಾರವನ್ನು ಕುರಿತು ನನಗೆ ತೋರಿದ ನಾಲ್ಕು ಮಾತುಗಳನ್ನು ಹೇಳಲು ಇಲ್ಲಿ ನಾನು ಪ್ರಯತ್ನಮಾಡಿದ್ದೇನೆ. ವಿಷಯವನ್ನು ವಿವರಿಸಲು ನಾನು ಆಯ್ದುಕೊಂಡಿರುವ ಇಲ್ಲಿನ ಹಲವು ಮುಕ್ತಕಗಳು ನನಗೆ ಚಿಕ್ಕಂದಿನಿಂದಲೂ ಪರಿಚಯವಾಗಿದ್ದವು. ಆದರೆ ಆಗ ಅವುಗಳ ಸ್ವಾರಸ್ಯ ನನಗೆ ಅರಿವಾಗಿರಲಿಲ್ಲ. ಶ್ರೀಮಾನ್ ದ. ರಾ. ಬೇಂದ್ರೆ ಯವರ ಮುನ್ನುಡಿಯಿಂದ ಅಲಂಕೃತವಾದ 'ಗರತಿಯ ಹಾಡ'ನ್ನು ಓದಿದಾಗ ಅವುಗಳ ಸ್ವಾರಸ್ಯಕ್ಕೆ ನಾನು ಮರುಳಾಗಿ ಮನಸೋಲುವಂತಾಯಿತು. ಅಂದಿನಿಂದ ಈವರೆಗೆ ಜನಪದ ಸಾಹಿತ್ಯಕ್ಕೆ ಸಂಬಂಧಿಸಿದ ಗ್ರಂಥಗಳನ್ನು ಓದುವುದು, ಅವುಗಳನ್ನು ಸಂಗ್ರಹಿಸಿ ಪ್ರಕಟಿಸುವುದು, ನನಗೆ ರುಚಿಸಿದ ಈ ಸಾಹಿತ್ಯ ಭಾಗವನ್ನು ಕುರಿತು ವಿದ್ಯಾರ್ಥಿಗಳಲ್ಲಿ ಪ್ರಸಾರಮಾಡುವುದು ನನಗೆ ಗೀಳಾಗಿ ಪರಿಣಮಿಸಿದೆ.

೧೯೫೧ನೆಯ ಜನವರಿ ತಿಂಗಳಲ್ಲಿ ಮೈಸೂರು ವಿಶ್ವವಿದ್ಯಾನಿಲಯದ ಅಧ್ಯಾಪಕ ಸಂಘದವರು ಏರ್ಪಡಿಸಿದ ಪ್ರಚಾರೋಪನ್ಯಾಸಮಾಲೆಯಲ್ಲಿ ಈ ವಿಷಯವನ್ನು ಕುರಿತು ಚಳ್ಳಕೆರೆಯಲ್ಲಿ ನಾನು ಉಪನ್ಯಾಸಮಾಡಿದೆನು. ನನ್ನ ಉಪನ್ಯಾಸವನ್ನು ಕೇಳಿದ ಹಿರಿಯರೂ, ಈ ಪ್ರಚಾರೋಪನ್ಯಾಸಮಾಲೆಯ ಉಸಿರಿಂಟಿರುವವರೂ ಆದ ಶ್ರೀಮಾನ್ ಜಿ. ಹನುಮಂತ

ರಾಯರು ಮೆಚ್ಚಿ ನನ್ನನ್ನು ಪ್ರೋತ್ಸಾಹಿಸಿದರು. ಈ ಮೆಚ್ಚಿಗೆ ಪ್ರೋತ್ಸಾಹಗಳಿಗಾಗಿ ಅವರಿಗೆ ನಾನು ಅತ್ಯಂತ ಕೃತಜ್ಞನಾಗಿದ್ದೇನೆ. ಆದರೆ ಅವರ ಮೆಚ್ಚಿಗೆ ಪ್ರೋತ್ಸಾಹಗಳು ಅಷ್ಟಕ್ಕೇ ನಿಲ್ಲಲಿಲ್ಲ. ಕಾನಕಾನಹಳ್ಳಿ, ಅಜ್ಜಂಪುರ, ಮಾಲೂರು, ಚಿಕ್ಕ ಬಳ್ಳಾಪುರ ಈ ಸ್ಥಳಗಳಲ್ಲಿ ನಾನು ಈ ವಿಷಯವನ್ನು ಕುರಿತು ಉಪನ್ಯಾಸಮಾಡುವಂತೆ ಏರ್ಪಡಿಸಿದರು. ವಿಷಯ ಜನರ ಮನಸ್ಸನ್ನು ಸೆರೆಹಿಡಿಯಿತು. ನನ್ನ ಭಾಷಣದ ಸಾರಾಂಶವನ್ನು ಅನೇಕರು ಪುಸ್ತಕದ ರೂಪದಲ್ಲಿ ಬಯಸಿದರು. ಜನತೆಯ ಬಯಕೆಯನ್ನು ಈಡೇರಿಸುವುದರ ಸಲುವಾಗಿ ಮೇಲೆ ಹೇಳಿದ ಸ್ಥಳಗಳಲ್ಲಿ ನಾನು ಕೊಟ್ಟ ಉಪನ್ಯಾಸಗಳ ತಳಹದಿಯ ಮೇಲೆ ಈ ಚಿಕ್ಕ ಪುಸ್ತಕವನ್ನು ರಚಿಸಿದ್ದೇನೆ. ಈ ಮೊದಲೇ ಅನೇಕರು ಈ ಸಾಹಿತ್ಯವನ್ನು ಸಂಗ್ರಹಿಸಿ ಪುಸ್ತಕರೂಪದಲ್ಲಿ ಪ್ರಕಟಿಸಿದ್ದಾರೆ. ಅದರ ಸ್ವಾರಸ್ಯವನ್ನು ವಿವರಿಸಿದ್ದಾರೆ. ಈ ಗ್ರಂಥಗಳಿಂದ ನಾನು ತುಂಬ ಉಪಕೃತನಾಗಿದ್ದೇನೆ. ವಾಚಕರ ಉಪಯೋಗಕ್ಕಾಗಿ ಆ ಸಾಧನಸಾಹಿತ್ಯದ ಪಟ್ಟಿಯೊಂದನ್ನು ಗ್ರಂಥದ ಕೊನೆಯಲ್ಲಿ ಕೊಟ್ಟಿದ್ದೇನೆ.

ಕೊನೆಯದಾಗಿ ಈ ವಿಷಯವನ್ನು ಕುರಿತು ಬೇರೆ ಬೇರೆ ಸ್ಥಳಗಳಲ್ಲಿ ನಾನು ಉಪನ್ಯಾಸಮಾಡಲು ಅವಕಾಶಕೊಟ್ಟ ಮೈಸೂರು ವಿಶ್ವವಿದ್ಯಾನಿಲಯಕ್ಕೂ, ಇದನ್ನು ಪ್ರಕಟಿಸಲು ಸಹಾಯಮಾಡಿದ ಸಂಪಾದಕ ಮಂಡಲಿಗೂ ಅದರ ಕಾರ್ಯದರ್ಶಿಗಳಾದ ಶ್ರೀಮಾನ್ ಜಿ. ಹನುಮಂತರಾಯರಿಗೂ ನಾನು ಅತ್ಯಂತ ಕೃತಜ್ಞನಾಗಿದ್ದೇನೆ. ಈ ಗ್ರಂಥವನ್ನು ಈ ರೂಪಕ್ಕೆ

ರಲು ಸಹಾಯಮಾಡಿದ ನನ್ನ ಪ್ರಿಯ ಗುರುಗಳಾದ ಶ್ರೀ
ಎಲ್. ನರಸಿಂಹಾಚಾರ್ಯರಿಗೂ ನನ್ನ ಕೃತಜ್ಞತೆಗಳು ಸಲ್ಲು
ವೆ. ನನ್ನ ಮಿತ್ರರೂ ಮತ್ತು ಈ ಮಾಲೆಯ ಕಾರ್ಯದರ್ಶಿ
ಗಳೂ ಆದ ಶ್ರೀ ಯು. ಕೆ. ಸುಬ್ಬರಾಯಾಚಾರ್ಯರ ಸಹಕಾರ
ವನ್ನು ಇಲ್ಲಿ ನಾನು ತುಂಬು ಮನಸ್ಸಿನಿಂದ ನೆನೆಯುತ್ತೇನೆ.

ರದಾ ವಿಲಾಸ ಕಾಲೇಜು,

ಮೈಸೂರು

ವಿಜಯ ಸಂ|| ಯುಗಾದಿ

೧೬-೩-೫೩

H. M. ಶಂಕರನಾರಾಯಣರಾವ್

ಎರಡನೆಯ ಮುದ್ರಣದ ಅರಿಕೆ

ಈ ಪುಟ್ಟ ಪುಸ್ತಕದ ಎರಡನೆಯ ಮುದ್ರಣದಲ್ಲಿ ಕೆಲವು
ಪುಟ್ಟ ಬದಲಾವಣೆಗಳನ್ನು ಮಾಡಿರುವುದಲ್ಲದೆ, ಕೆಲವು
ನೂಪ ಪದ್ಯಗಳನ್ನು ಸೇರಿಸಿದೆ. ಇದರಿಂದ ಗ್ರಂಥದ ಸ್ವಾರಸ್ಯ
ಬೆಳೆಸುವುದೆಂದು ನಂಬಿರುತ್ತೇನೆ. ಈ ಅವಕಾಶವನ್ನು ಕಲ್ಪಿಸಿ
ಪುಟ್ಟ ಪ್ರಚಾರೋಪನ್ಯಾಸಮಾಲೆಯ ಕಾರ್ಯದರ್ಶಿಗಳೂ,
ಮಿತ್ರರೂ ಆದ ಶ್ರೀ ತ. ಸು. ಶಾಮರಾಯರಿಗೆ ನಾನು
ತಜ್ಞನಾಗಿದ್ದೇನೆ.

ರದಾ ಮಂದಿರ

ಮೈಸೂರು ರಸ್ತೆ,

ಮೈಸೂರು

೧೯೫೩

H. M. ಶಂಕರನಾರಾಯಣರಾವ್

ಜನಪದ ಮುಕ್ತಕಗಳು

ಪೀಠಿಕೆ

ಪರಂಪರೆ

ಕುಟ್ಟು ಬೀಸುವ ಹಾಡ ಯಾವಾಕೆ ಕಲಿಸಾಳ
ಕೃಷ್ಣನ ತಂಗಿ ಸುಭದ್ರ ಕಲಿಸಾಳ
ಕೃಷ್ಣನ ಮ್ಯಾಲೆ ಪದಗೀತೆಗಳ

ಯಾವುದೇ ಭಾಷೆಯಲ್ಲಾಗಲಿ ಅದರ ಸಾಹಿತ್ಯವನ್ನು ಬಹು
ವಾಗಿ ಬೆಳಸಿ ಜನಸಾಮಾನ್ಯರಲ್ಲಿ ಪ್ರಚಾರಕ್ಕೆ ತರುವವರು
ವಿದ್ಯಾವಂತರು ; ಪಂಡಿತರು. ಸಾವಿರ ವರುಷಕ್ಕೂ ಮೇಲ್ಪಟ್ಟು
ಬೆಳೆದು ಬಂದಿರುವ ಕನ್ನಡ ಸಾಹಿತ್ಯವನ್ನೇ ಗಣನೆಗೆ ತೆಗೆದು
ಕೊಂಡರೆ, ಪಂಪ ರನ್ನ ಪೊನ್ನ ಜನ್ನ ಹರಿಹರ ಠಾಳವಾಂಕ
ಕುಮಾರವ್ಯಾಸ ಈ ಕವಿಗಳ ಹೆಸರುಗಳೇ ನಮ್ಮ ನೆನಪಿಗೆ
ಬರುತ್ತವೆ ; ಮನಸ್ಸಿನಲ್ಲಿ ಸುಳಿಯುತ್ತವೆ. ಮೇಲೆ ಹೇಳಿದ
ಕವಿಗಳೆಲ್ಲ ಪ್ರತಿಭಾವಂತರಾದ ಕವಿಪಂಡಿತರು. ಇವರಲ್ಲಿ
ಅನೇಕರಿಗೆ ರಾಜಾಶ್ರಯವಿತ್ತು. ಅದಕಾರಣ ಇವರು ರಾಜರ
ಅಸ್ಥಾನದ ಕವಿಗಳ ಮೆಚ್ಚಿಗೆಗಾಗಿ ಪಾಂಡಿತ್ಯ ಪೂರ್ಣವಾದ
ಕಾವ್ಯಗಳನ್ನು ರಚಿಸಬೇಕಾಯಿತು. ಇವರ ಕಾವ್ಯಗಳ ವಸ್ತು
ಧಾರ್ಮಿಕ. ಕಾವ್ಯದ ಭಾಷೆ ಸಂಸ್ಕೃತದಿಂದ ಕೂಡಿದ
ಹಳಗನ್ನಡ ; ಭಂದಸ್ಸು ಸಂಸ್ಕೃತದ ಭಂದಸ್ಸು. ಕವಿ ಸಮಯ
ದಿಂದ ಕೂಡಿ ಕೃತಕತೆಗೆ ಎಡೆಗೊಟ್ಟ ಈ ಕಾವ್ಯಗಳು ವಸ್ತು

ಭಾಷೆ ಭಾವ ಅಲಂಕಾರ ಛಂದಸ್ಸು ಈ ವಿಷಯಗಳಲ್ಲಿ ಒಂದರ ಪಡಿಯಚ್ಚು ಮತ್ತೊಂದು. ಸರ್ವಜ್ಞ ಪುರುಷನಾದಾಸರು ಇಂತಹ ಒಬ್ಬಿಬ್ಬರನ್ನು ಬಿಟ್ಟರೆ ಕನ್ನಡ ಕಾವ್ಯಗಳನ್ನು ಅರ್ಥಮಾಡಿಕೊಳ್ಳಲು ವಿಶೇಷವಾದ ಪಾಂಡಿತ್ಯ ಸಹೃದಯನಿಗೆ ಬೇಕಾಗುತ್ತದೆ. ಹೀಗಾಗಿ ಈ ಪಾಂಡಿತ್ಯಪ್ರಸಾಧನವಾದ ಕಾವ್ಯಗಳು ರಾಜಾಸ್ಥಾನದಲ್ಲಿ ಉಳಿದು ಜನಸಾಮಾನ್ಯರ ಬಳಿ ಸುಳಿಯದ ಕಾರಣ ಸಾಮಾನ್ಯ ಜನರು ಈ ಸಾಹಿತ್ಯದ ಸವಿಯಿಂದ ವಂಚಿತರಾದರು.

ಆದರೆ ಹಿಂದಿನಿಂದಲೂ ಈ ಪರಿಸ್ಥಿತಿ ಇರಲಿಲ್ಲ. ಬಹು ಕನ್ನಡಿ ತಿದ್ದಿ ಮನಸ್ಸನ್ನು ಸಂಸ್ಕಾರಗೊಳಿಸಿಕೊಳ್ಳುವುದಕ್ಕಾಗಿ ಜನಸಾಮಾನ್ಯರು ಪಂಡಿತಕವಿಗಳಿಂದ ರಚಿತವಾದ ಕಾವ್ಯಗಳನ್ನೇ ನೆಚ್ಚಿಕೊಂಡಿರಲಿಲ್ಲ. ವಿದ್ಯಾವಂತರು ಕಣ್ಣಿನಿಂದ ಸಂಸ್ಕಾರಪಡೆದರೆ ಸಾಮಾನ್ಯಜನರು ಕಿವಿಯಿಂದ ಸಂಸ್ಕಾರಪಡೆಯುತ್ತಾರೆ. ಪುರಾಣಶ್ರವಣ ಹರಿಕಥೆ ಇವೇ ಮೊದಲಾದ ಸಾಧನಗಳಿಂದ ರಾಮಾಯಣ ಮಹಾಭಾರತಗಳೇ ಮೊದಲಾದ ಮಹಾಗ್ರಂಥಗಳಲ್ಲಿ ಅಡಕವಾಗಿದ್ದ ಭಾರತೀಯ ಸಂಸ್ಕೃತಿ ಮನೆಮನೆಯನ್ನು ಸೇರುತ್ತಿತ್ತು. ಅಲ್ಲದೆ ಸುಗ್ಗಿಯ ಕಾಲ, ಹಬ್ಬ ಹರಿದಿನಗಳು, ಮದುವೆ, ಇವೇ ಮೊದಲಾದ ಸಂದರ್ಭದಲ್ಲಿ ಜನತೆಯ ಕವಿಗಳು ಹಾಡುಗಳನ್ನು ಕಟ್ಟಿ ಅವುಗಳ ಮೂಲಕ ತಮ್ಮ ಬಾಳಿನ ಸುಖದುಃಖಗಳನ್ನು ತೋರಿಸಿಕೊಳ್ಳುತ್ತಿದ್ದರು. ಹೀಗೆ ಹಾಡುಗಳನ್ನು ಕಟ್ಟಿ ಹೇಳುತ್ತಿದ್ದುದರಿಂದ ಆಗುತ್ತಿದ್ದ ಪ್ರಯೋಜನವನ್ನು ಇಲ್ಲಿ ಉಲ್ಲೇಖಿಸ

ಹುಡು. ತಂಪಾದ ಹುಣ್ಣಿಮೆಯ ಚಂದ್ರನ ಬೆಳದಿಂಗಳಲ್ಲಿ ಎತ್ತಿನಗಾಡಿಗಳಲ್ಲಿ ಊರೊಂದಿಗೆ ಪ್ರಯಾಣಮಾಡುತ್ತಿದ್ದಾಗ, ಗಾಡಿ ಹೊಡೆಯುವವರು ಪಂಥಕಟ್ಟಿ ಹಾಡುಗಳನ್ನು ಹೇಳುತ್ತಿದ್ದುದರಿಂದ ಬೇಸರವಿಲ್ಲದೆ ದಾರಿ ಸನೆಯುತ್ತಿತ್ತು. ಸಿಕ್ಕಬ್ಬವಾದ ಅದರೆ ಉಲ್ಲಾಸಕರವಾದ ತಂಗಾಳಿ ಬೀಸುವ ಬೆಳಗಿನ ಜಾವದಲ್ಲಿ ದನಿಯೆತ್ತಿ ಹಾಡುಗಳನ್ನು ಹೇಳುತ್ತ ಹೆಣ್ಣುಮಕ್ಕಳು ಆಯಾಸವಿಲ್ಲದೆ ಹಿಟ್ಟನ್ನು ಬೀಸುತ್ತಿದ್ದರು. ಹಾಗೆಯೇ ಮಗುವನ್ನು ತೂಗುವಾಗ, ಮದುವೆಗಾಗಿ ನಲಿಯುವಾಗ, ಸಾವಿಗಾಗಿ ಅಳುವಾಗ, ಸಾಮಾನ್ಯವಾಗಿ ಬೇಟೆ ಇವುಗಳನ್ನು ನಡೆಸುವಾಗ ಹಾಡುಗಳನ್ನು ಹಾಡಿ ಮನಸ್ಸಿನ ಭಾರವನ್ನು ಇಳಿಸಿಕೊಳ್ಳುತ್ತಿದ್ದರು. ಜನಸಾಮಾನ್ಯರು ರಚಿಸಿದ ಈ ಸಾಹಿತ್ಯವೇ ಜನಪದ ಸಾಹಿತ್ಯ.

ಹಿತ್ತಲಗಿಡ ಮದ್ದಲ್ಲ ಎಂಬ ನಾಣ್ಣುಡಿಯನ್ನು ನಾವೆಲ್ಲರೂ, ಕೇಳಿದ್ದೇವೆ. ಜನಪದ ಸಾಹಿತ್ಯವೆಂದರೆ ಅವಿದ್ಯಾವಂತರು ರಚಿಸಿದ ಸಾಹಿತ್ಯವೆಂದು ಯಾರೂ ಅದನ್ನು ತೆಗಳಬೇಕಾಗಿಲ್ಲ. ಹೀಗೆಂದ ಮಾತ್ರಕ್ಕೆ ಆ ಸಾಹಿತ್ಯವೆಲ್ಲ ಉತ್ತಮೋತ್ತಮವಾದುದೆಂದು ಯಾರೂ ಭಾವಿಸಬೇಕಾಗಿಲ್ಲ. ಅದರೆ ಆ ಸಾಹಿತ್ಯದಲ್ಲೂ ನಮ್ಮ ಪರಿಶೀಲನೆಗೆ ಯೋಗ್ಯವಾದ ಅಂಶವುಂಟೆಂಬುದೇ ಇಲ್ಲಿ ಪ್ರಕೃತವಾದ ವಿಷಯ. ಕೆಲವು ಹಾಡುಗಳನ್ನು ಓದಿದಾಗ ಲಂಕಾ ಶಾರದೆಯೇ ಆ ಕವಿಗಳ ಬಾಯಲ್ಲಿ ನಿಂತು ನುಡಿಸುತ್ತಿದ್ದಾಳೆಂದು ನಮಗೆ ಸ್ಪಷ್ಟವಾಗುತ್ತದೆ. ಈ ಪದಗಳ ಸ್ವಾರಸ್ಯ ಎಷ್ಟೋ ವೇಳೆ ಹೆಸರುವಾಸಿಯಾದ ಕವಿಗಳು ರಚಿಸಿರುವ

ಪದ್ಯಗಳ ಸ್ವಾರಸ್ಯಕ್ಕೆ ಯಾವ ಲೇತಿಯಂದಲೂ ಕಡಮೆಯಾಗಿರುವುದಿಲ್ಲ. ಆದ್ದರಿಂದಲೇ ವಿದ್ವಾಂಸರೂ ಕೂಡ ಇವುಗಳ ಸೊಗಸಿಗೆ ಮರುಳಾಗಿದ್ದಾರೆ.

ಇಷ್ಟು ಸೊಗಸಾದ ಇಂಪಾದ ಆದರಲ್ಲಿಯೂ ವಿಶೇಷವಾಗಿ ಹೆಣ್ಣು ಮಕ್ಕಳೇ ಕಟ್ಟಿರುವ ಹಾಡುಗಳಲ್ಲಿ ಬಿಡಿಪದ್ಯಗಳು ಮಾತ್ರ ವಲ್ಲದೆ ಬಗೆಬಗೆಯ ಭಾವಸ್ಥಿತಿಗಳಲ್ಲಿ ರಚಿತವಾದ ಕಥೆಗಳಿವೆ; ನೀಳ್ಗತೆಗಳಿವೆ. ನಾಡಿನ ಇತಿಹಾಸಕ್ಕೆ ಸಂಬಂಧಿಸಿದ ಸಂಗತಿಗಳಿವೆ. ಕೋಲಾಟ ಕೊರವಂಜಿಯ ಪದಗಳಿವೆ; ಸುಗ್ಗಿಯ ಕುರಿತದ ಹಾಡುಗಳಿವೆ. ದೆಚ್ಚೇನು? ಒಂದು ಮಾತಿನಲ್ಲಿ ಹೇಳಬಹುದಾದರೆ ಈ ಜನಪದ ಸಾಹಿತ್ಯದಲ್ಲಿ ವೈವಿಧ್ಯಕ್ಕೆ ಮಿತಿಯೇ ಇಲ್ಲ ಈ ನಾಡಕವಿಗಳು ತಮ್ಮ ಅನುಭವಕ್ಕೆ ಬಂದ ಸಂಗತಿಗಳನ್ನು ಇನಿವಾದ ಕನ್ನಡ ನುಡಿಯಲ್ಲಿ, ಹಾಗೂ ಕನ್ನಡ ಭಂದಸ್ಸಿನಲ್ಲಿ, ಸಹಜವಾದ ಅಲಂಕಾರಗಳಿಂದ ಕೂಡಿ ನಿರೂಪಿಸುವುದನ್ನು ನೋಡಿದರೆ ಆಶ್ಚರ್ಯವೆನಿಸುತ್ತದೆ. ಬರವಣಿಗೆಗೆ ಸಿಲುಕದೆ ಬಾಯಿಂದ ಬಾಯಿಗೆ ಅನೇಕ ಪಾಠಗಳನ್ನು ಒಳಗೊಂಡು ಬಂದಿರುವ ಈ ಹಾಡುಗಳು ತಮ್ಮ ಒಟ್ಟು ಕಟ್ಟಡ ಒಂದೇ ಆಗಿದ್ದರೂ ಇನ್ನೂ ಉಳಿದುಕೊಂಡು ಬಂದಿರುವುದರಿಂದ ಇವುಗಳನ್ನು ಓದುವ ರಸಿಕರಿಗೆ ಒಂದು ಹಬ್ಬವೆನಿಸಿದೆ. ವಿದ್ಯೆ ಬೆಳೆದಂತೆಲ್ಲ, ಪಟ್ಟಣದ ನಾಗರಿಕತೆ ಬೆಳೆದು ಅದಕ್ಕೆ ಹಳ್ಳಿಗರು ಬಲಿಯಾದಂತೆಲ್ಲ ಈ 'ಪಳಮೆ' ಗಳು ಹಳೆಯ ತಲೆಗಳೊಂದಿಗೆ ಕಣ್ಮರೆಯಾಗುತ್ತಿವೆ. ಇದು ತುಂಬ ನೈಸರ್ಗಿಕವಾದ ಸಂಗತಿ.

ಈ ಪದ್ಯಗಳಲ್ಲಿ ಅಡಕವಾಗಿರುವ ಸ್ವಾರಸ್ಯವನ್ನು ತೋರಿಸಲು ಇಲ್ಲಿ ತ್ರಿಪದಿಯು ಭಂದಸ್ಸಿನಲ್ಲಿ ರಚಿತವಾಗಿರುವ ಕೆಲವು ಬಿಡಿಸದ್ಯಗಳನ್ನು ಎತ್ತಿಕೊಂಡಿದೆ. ನೇರವಾಗಿ ಈ ಕೆಲಸಕ್ಕೆ ಕೈಯಿದುವುದಕ್ಕಿಂತ ಮುಂಚೆ ತ್ರಿಪದಿಯ ವಿಷಯವನ್ನು ಕುರಿತು ಒಂದೆರಡು ಮಾತುಗಳನ್ನಾಡುವುದು ಸೂಕ್ತವೆಂದು ತೋರುತ್ತದೆ. ಅಂಶಗಣದ ಕಟ್ಟಿದನ ಮೇಲೆ ಕಟ್ಟಿರುವ ತ್ರಿಪದಿ ಅಚ್ಚ ಕನ್ನಡ ವೃತ್ತ. ಆದರೆ ಹೆಸರೇ ಸೂಚಿಸುವಂತೆ ಇದರಲ್ಲಿ ಮೂರು ಸಾಲುಗಳಿರುತ್ತವೆ. ಮೊದಲನೆಯ ಸಾಲಿನಲ್ಲಿ ಸಾಲ್ವು ವಿಷ್ಣುಗಣಗಳೂ, ಎರಡನೆಯ ಸಾಲಿನಲ್ಲಿ ಒಂದು ವಿಷ್ಣುಗಣವಾದ ಮೇಲೆ ಒಂದು ಬ್ರಹ್ಮಗಣವೂ ಆ ಬಳಿಕ ಎರಡು ವಿಷ್ಣುಗಣಗಳೂ, ಮೂರನೆಯ ಸಾಲಿನಲ್ಲಿ ಒಂದು ವಿಷ್ಣುಗಣವಾದ ಮೇಲೆ ಒಂದು ಬ್ರಹ್ಮಗಣ ಬಂದು ಆಮೇಲೆ ಮತ್ತೊಂದು ವಿಷ್ಣುಗಣ ಬರುತ್ತದೆ. ಆದರೆ ತ್ರಿಪದಿಯನ್ನು ಹಾಡುವಾಗ ಎರಡನೆಯ ಸಾಲನ್ನು ಮುಕ್ತಾಲು ಭಾಗ ಹಾಡಿ ನಿಲ್ಲಿಸಿ, ಮತ್ತೆ ಇನ್ನೊಂದು ಬಾರಿ ಆ ಸಾಲನ್ನು ಪುನರಾವೃತ್ತಿ ಮಾಡಿ ಮುಂದಕ್ಕೆ ಹೋಗುವುದು ಪದ್ಧತಿ. ಉದಾಹರಣೆಯೊಂದರಿಂದ ಈ ಅಂಶವನ್ನು ಸ್ಪಷ್ಟಪಡಿಸಬಹುದು.

ಕ ನ್ನ. ಡಿ | ಕೈ ತ ಪ್ಪಿ | ಹ. ನ್ನೆ *ರ್ದು | ಚೂ. ರಾ ಗಿ ||
 ಹೆಣ್ಣಿ ನ | ಮನ ಸು | ಎರ ಡಾ ಗಿ | ದಾಳಿಂ. ಬಿ. |
 ಹಣ್ಣಾ ದ. | ರೇ. ನು. | ಫಲ ವಿ. ಲ್ಲ ||

(ಚುಕ್ಕೆಗಳು ಅಂಶವನ್ನೂ, ಗೆರೆಗಳು ಗಣವನ್ನೂ ಸೂಚಿಸುತ್ತವೆ. ಮೊದಲನೆಯ ಸಾಲಿನಲ್ಲಿ ಬಂದಿರುವ ಯತಿ, ಒಳಪ್ರಾಸವನ್ನು ಗಮನಿಸಿ. ಆರು ಹನ್ನೊಂದನೆಯ ಸ್ಥಾನದಲ್ಲಿ ಬ್ರಹ್ಮಗಣ ಬಂದಿದೆ)

ಇದನ್ನು

ಕನ್ನಡಿ ಕೈತಪ್ಪಿ ಹನ್ನೆರ್ದು ಚೂರಾಗಿ
 ಹೆಣ್ಣಿನ ಮನಸು ಎರಡಾಗಿ
 ಹೆಣ್ಣಿನ ಮನಸು ಎರಡಾಗಿ — ದಾಳಿಂಬೆ
 ಹಣ್ಣಾದರೇನು ಫಲವಿಲ್ಲ

ಎಂದು ಹಾಡಿಕೊಳ್ಳಬೇಕು. ಎರಡನೆಯ ಸಾಲನ್ನು ಓದುವಾಗ ನಿಲ್ಲಿಸುವ ಸ್ಥಳವನ್ನು ಒಂದು ಚಿಕ್ಕ ಗೀಟಿನಿಂದ ತೋರಿಸಿದೆ. ಕೆಲವು ಕಡೆ ಎರಡನೆಯ ಸಾಲನ್ನು ಮತ್ತೆ ಹೇಳಿಕೊಳ್ಳುವುದಿಲ್ಲ.

ಈ ಸಂದರ್ಭದಲ್ಲಿ ಇನ್ನೆರಡು ಅಂಶಗಳನ್ನು ಇಲ್ಲಿ ನಿರೂಪಿಸಬೇಕು. ಅದೇನೆಂದರೆ ಈ ಪದ್ಯಗಳಲ್ಲಿ ಅನೇಕಕಡೆ ಹಾಡಿಗೆ

* ಅಚ್ಚ ಕನ್ನಡವೃತ್ತಗಳನ್ನು ಬ್ರಹ್ಮ, ವಿಷ್ಣು, ರುದ್ರಗಣಗಳಿಂದ ರಚಿಸುತ್ತಾರೆ. ಬ್ರಹ್ಮಗಣದಲ್ಲಿ ೪, ವಿಷ್ಣುಗಣದಲ್ಲಿ ೮, ರುದ್ರಗಣದಲ್ಲಿ ೧೬ ಬಗೆಗಳುಂಟು. ಈ ಗಣಗಳಲ್ಲಿ ಮೂಲಾಂಶ ಒಂದು ಗುರು (ಲಘುವಲ್ಲ). ಇದಕ್ಕೆ ಒಂದು, ಎರಡು, ಮೂರು ಗುರುಗಳು ಸೇರಿ ಮೇಲೆ ಹೇಳಿದ ಮೂರು ಗಣಗಳಾಗುವುವು. ಎಂದರೆ ಬ್ರಹ್ಮಗಣಕ್ಕೆ ೨

ಹೊಂದಿಕೊಳ್ಳುವಂತೆ ಬೇಕಾದಕಡೆ ಶಬ್ದಸ್ವರೂಪಕ್ಕೂ ಅರ್ಥ ಸ್ಫೂರ್ತಿಗೂ ಗಮನಕೊಟ್ಟು ಲಘುವನ್ನು ಎಳೆದು ಗುರುವನ್ನಾಡಿ, ಗುರುವನ್ನು ಕುಗ್ಗಿಸಿ ಲಘುವನ್ನಾಡಿ ಹಾಡಿಕೊಳ್ಳಬೇಕಾಗುತ್ತದೆ. ಉದಾಹರಣೆಗೆ 'ಅಡಗಿಯ ಮನೆಯಾಗೆ ಮಡದಿಯ ಸುಳಿವಿಲ್ಲ' ಎಂಬ ಸಾಲನ್ನು 'ಅಡಗಿಯ ಮನೆಯಾಗೆ ಮಡದಿಯ ಸುಳಿವಿಲ್ಲ' ಎಂದೂ, 'ಬಂಗಾರದ ಪಾದ' ಎಂಬುದನ್ನು 'ಬಂಗಾರದ್ದಾದ' ಎಂದೂ ಹೇಳಬೇಕು. ಒಟ್ಟಿನಲ್ಲಿ 'ಸಂಗಾತಿಹಾಕಿ ಧಾಟಿ ಕೂಡಿಬಂದರೆ ಸರಿ.' ಕೆಲವು ಹಾಡುಗಳನ್ನು ಹಾಡಿಕೊಂಡಮೇಲೆ ಇವುಗಳನ್ನು ಹಾಡಿಕೊಳ್ಳುವ ಕ್ರಮ ತಾನಾಗಿಯೇ ಅಭ್ಯಾಸವಾಗುತ್ತದೆ.

ಅಂಶ ವಿಷ್ಣುಗಣಕ್ಕೆ ೩ ಅಂಶ, ರುದ್ರಗಣಕ್ಕೆ ೪ ಅಂಶಗಳಾಗುತ್ತವೆ. ಗಣಕ್ಕೆ ಮೂಲಾಂಶವಾದ ಗುರುವೇ ಗಣನಾಗಲಾರದು ಆದರೆ ಪಾದಾಂಶದಲ್ಲಿ ಗಣಸ್ಥಾನದಲ್ಲಿ ನಿಲ್ಲಬಹುದು. ಮೊದಲನೆಯ ಅಂಶಕ್ಕೆ ಮಾತ್ರ ಎರಡು ಲಘುಗಳನ್ನು ಹಾಕಬಹುದು. ಉಳಿದ ಅಂಶಗಳ ಗುರುವಿಗೆ ಬದಲಾಗಿ ಲಘು ಬರಬಹುದು. ಹೀಗಾದ ಪಕ್ಷದಲ್ಲಿ ಬ್ರಹ್ಮಗಣದಲ್ಲಿ (೧) — — (೨) ೦೦. — (೩) — ೦ (೪) ೦೦ ೦ ಈ ನಾಲ್ಕು ಗಣಗಳೂ, ವಿಷ್ಣುಗಣದಲ್ಲಿ (೧) — —. — (೨) —. — ೦ (೩) ೦೦ —. — (೪) ೦೦. —. ೦ (೫) — ೦. — (೬) — . ೦ . ೦ (೭) ೦೦ ೦. —. (೮) ೦೦. ೦ ೦ ಈ ಎಂಟು ಗಣಗಳೂ ಆಗುತ್ತವೆ. ಹೆಚ್ಚಿನವಿವರಗಳಿಗೆ ಕನ್ನಡ ಕೈಪಿಡಿ, ಒಂದನೆಯ ಭಾಗವನ್ನು ನೋಡಿ (ಮೂರನೆಯ ಮುದ್ರಣ).

ಇಲ್ಲಿ ಆಯ್ದು ಎತ್ತಿಕೊಟ್ಟಿರುವ ಮುಕ್ತಕಗಳಲ್ಲಿ ಬಹು ಭಾಗ ತುಂಗಭದ್ರೆಯ ಆಚೆಯ ದಡದ ಪ್ರದೇಶದಲ್ಲಿ ಪ್ರಚಾರ ದಲ್ಲಿರತಕ್ಕವು. ಆದ್ದರಿಂದ ಈ ಹಾಡುಗಳ ಭಾಷೆ ಸ್ವಲ್ಪಮಟ್ಟಿಗೆ ವಿಚಿತ್ರವೆನಿಸಿದರೂ ಅಭ್ಯಾಸಬಲದಿಂದ ವಾಚಕರಿಗೆ ಒಗ್ಗಿ ಹೋಗುತ್ತದೆ.

ಈ ಪದ್ಯಗಳ ಸ್ವಾರಸ್ಯವನ್ನು ವಿವರಿಸುವುದಕ್ಕಿಂತ ಮುಂಚೆ ಮುಕ್ತಕಗಳ ಸ್ವರೂಪವನ್ನು ಕುರಿತು ನಾಲ್ಕು ಮಾತುಗಳನ್ನಿಲ್ಲಿ ಹೇಳಿದರೆ ಅಪ್ರಕೃತವೆನಿಸಲಾರದು.

ಮುಕ್ತಕ

ಜನಪದ ಮುಕ್ತಕಗಳ ಸ್ವಾರಸ್ಯವನ್ನು ವಿವರಿಸುವುದಕ್ಕಿಂತ ಮುಂಚೆ ಮುಕ್ತಕವೆಂಬ ಮಾತಿನ ಅರ್ಥವನ್ನು ವಿಶದಪಡಿಸುವುದು ಉತ್ತಮವೆಂದು ತೋರುತ್ತದೆ. ಸಂಸ್ಕೃತಸಾಹಿತ್ಯದಲ್ಲಿ ಪ್ರಖ್ಯಾತವಾಗಿರುವ ಮುಕ್ತಕವೆಂಬ ಪದ್ಯ ಕಾವ್ಯ ಭೇದವನ್ನು ಭಾವಗೀತೆಯೆಂದೇ ನಾವು ಪರಿಗಣಿಸಬಹುದು. ಸ್ವಯಂಪೂರ್ಣವಾದ ಬಿಡಿಸದ್ಯವನ್ನು ಮುಕ್ತಕವೆಂದು ಕರೆಯುತ್ತಾರೆ ಇನ್ನೂ ಒಂದು ಹೆಜ್ಜೆ ಮುಂದೆ ಹೋಗಿ ಇದನ್ನು ಕಿರುಕಾವ್ಯವೆಂದು ಕರೆದರೂ ತಪ್ಪಾಗಲಾರದು. ಭಾವದ ಪ್ರೇರಣೆಯುಂಟಾದಾಗ ಕವಿ ಸಂದರ್ಭಕ್ಕೆ ತಕ್ಕಂತೆ ಈ ಪದ್ಯಗಳನ್ನು ರಚಿಸಬಹುದು. ಹಾಗಲ್ಲದೆ ಈಗ ಪ್ರಚಾರದಲ್ಲಿರುವ ಅನೇಕ ಮುಕ್ತಕಗಳು ಮಹಾಕಾವ್ಯಗಳ ಒಂದು ಭಾಗವಾಗಿದ್ದು, ರಸಿಕರಿಗೊಂದು ಹಬ್ಬವೆನಿಸಲು ಬೇರೆಯಾಗಿ ನಿಂತು ಈಗ ಸುಭಾಷಿತ ಗ್ರಂಥ

ಳಲ್ಲಿ ಶಾಶ್ವತವಾದ ಸ್ಥಾನವನ್ನು ಪಡೆದಿವೆ. ಇವುಗಳನ್ನು
ಚೆದಿದ ಸನ್ನಿವೇಶ ಏನೇ ಇರಲಿ ಇವುಗಳ ರನ್ಯತೆಗೆ ಯಾರು
ನೆ ಮನಸೋಲರು ? ' ಮುಕ್ತಕ ' ಎಂಬಮಾತಿನಲ್ಲಿ ಮುಕ್ತ
ಂಬ ಅರ್ಥದ ಸೂಚನೆಯೂ ಇರುವಂತೆ ತೋರುತ್ತದೆ.
ಮುತ್ತಿನ ಆಕಾರ ಕಿರಿದು ; ಅದು ನಯವಾದದ್ದು ; ಕಾಂತಿ
ಮುಕ್ತವಾದುದು. ಅದು ಸ್ವಯಂಪ್ರಕಾಶಮಾನವಾಗಿರುವುದ
ವೆ ತನ್ನ ಸುತ್ತಲ ಪುದೇಶವನ್ನು ಬೆಳಗುತ್ತದೆ. ಬಿಡಿಮುಕ್ತ
ಳನ್ನು ಸರವಾಗಿ ಕಟ್ಟಿದರೂ ಅವುಗಳ ಕಾಂತಿ ಇಮ್ಮಡಿಸಿ ಆ
ರವನ್ನು ಧರಿಸಿದವರ ಚೆಲುವೂ ಮಿಗಿಲಾಗುತ್ತದೆ ; ಮುಕ್ತಕ
ಳನ್ನು ಓದಿದ ರಸಿಕರ ಮನಸ್ಸು ಅವುಗಳ ರಸಾಸ್ವಾದನೆ
ಂದ ಉಲ್ಲಾಸಗೊಳ್ಳುವಂತೆ.

ಇಷ್ಟರಮಟ್ಟಿಗೆ ಸಹೃದಯರ ಮನಸ್ಸನ್ನು ನೆಳೆದಿರುವ ಈ
ಮುಕ್ತಕಗಳ ಲ ಣವನ್ನು ಸ್ಥೂಲವಾಗಿ ಹೀಗೆ ಸಂಗ್ರಹಿಸ
ಹುದು. ಮೊದಲನೆಯದಾಗಿ ಈ ಪದ್ಯಗಳ ಆಕಾರ ತುಂಬ
ರಿದು. ಕವಿ ಈ ಬಿಡಿಪದ್ಯಗಳ ಸ್ವಯಂಪೂರ್ಣತೆಯ ಕಡೆಗೆ
ನ್ನ ಮನಸ್ಸನ್ನು ಕೊಡಬೇಕು ಈ ಪದ್ಯಗಳ ಕರ್ತೃ
ಗಿರುವ ಅಲ್ಪಾವಕಾಶದಲ್ಲಿ ಎಂದರೆ ನಾಲ್ಕು ಸಾಲುಗಳ
ಮಿತಿಯಲ್ಲಿ ಒಂದು ಸನ್ನಿವೇಶವನ್ನೋ, ಮುಖ್ಯವಾದ
ವವನ್ನೋ ಇಲ್ಲವೆ ಬೆಂದ ಬಾಳಿಗೆ ಬೆಳಕನ್ನು ಬೀರುವ
ಹತ್ವಪೂರ್ಣವಾದ ಜೀವನಾನುಭವವನ್ನೋ ನಿರೂಪಿಸ
ಕಾಗುತ್ತದೆ. ಎರಡನೆಯದಾಗಿ ವರ್ಣನೆಗಾಗಲೀ ವಿಷಯ
ಸ್ತಾರಕ್ಕಾಗಲೀ ಇಲ್ಲಿ ಹೆಚ್ಚು ಅವಕಾಶವಿಲ್ಲ. ' ಒಳ್ಳೊಳ್ಳೆ

ಮೀನ ಗರಿ ತೆಗೆದು ಆಡ್ಯಾವ ಗರತಿ ಗಂಗಮ್ಮನ ಉಡಿಯಾಗ ' ಎಂಬ ವರ್ಣನೆಗಳು ಬಂದರೆ ಅವು ಅಪರೂಪ. ಹೆಚ್ಚೇನು ? ಕವಿ ಇಲ್ಲಿ ಒಂದು ಮಾತನ್ನೂ ವ್ಯರ್ಥಮಾಡುವಂತಿಲ್ಲ. ಮೂರನೆಯದಾಗಿ ವಿಷಯನಿರೂಪಣೆಗಿಂತ ಸೂಚನೆಗೇ ಇಲ್ಲಿ ಹೆಚ್ಚು ಪ್ರಾಧಾನ್ಯ. ಈ ಬಿಡಿಪದ್ಯಗಳ ವಿಷಯದಲ್ಲಿ ಸಹೃದಯನ ಹೊಣೆಯೂ ಒಂದು ಉಂಟು. ಈ ಮುಕ್ತಕಗಳ ಸಂಪೂರ್ಣವಾದ ಸ್ವಾರಸ್ಯವನ್ನು ಅನುಭವಿಸಬೇಕಾದರೆ, ಸಹೃದಯನಾದವನು ಕವಿಯ ಕಲ್ಪನೆಯೊಂದಿಗೆ ತನ್ನ ಕಲ್ಪನೆಯ ರೆಕ್ಕೆಯನ್ನು ಹಾರಬಿಟ್ಟು ಅವುಗಳ ಸುತ್ತಲೂ ಒಂದು ಉಚಿತವಾದ ಅವರಣವನ್ನು ಕಲ್ಪಿಸಿಕೊಳ್ಳಬೇಕು. ಅಗ ಮಾತ್ರ ಮುಕ್ತಕಗಳ ಸ್ವಾರಸ್ಯ ಮನದಟ್ಟಾಗುತ್ತದೆ; ಈ ಎರಡಂಗುಲದ ದಂತದ ಮೇಲೆ ಕೆತ್ತಿರುವ ಚಿತ್ರದ ಅಪೂರ್ವ ಸತ್ತ್ವ ನಮಗೆ ಮನವರಿಕೆಯಾಗುತ್ತದೆ. ಒಂದೆರಡು ಉದಾಹರಣೆಗಳಿಂದ ಈ ಅಂಶವನ್ನು ಸ್ಫುಟಗೊಳಿಸಬಹುದು.

ಗೋದಾವರೀನದಿಯ ತೀರದಲ್ಲಿದ್ದ ವನವೊಂದು ಧಾರ್ಮಿಕನೊಬ್ಬನ ಓಡಾಟದ ಸ್ಥಳವಾಗಿತ್ತು. ಅವನ ಸಂಚಾರ ತರುಣಿಯೊಬ್ಬಳ ಪ್ರಣಯಕ್ಕೆ, ವಿಹಾರಕ್ಕೆ ತುಂಬ ಅಡ್ಡಿಯನ್ನು ಉಂಟುಮಾಡುತ್ತಿತ್ತು. ವೇದಾಭ್ಯಾಸದಿಂದ ಜಡನಾದ ಆ ಮುದಿಗೊಡ್ಡಿಗೆ, ಧಾರ್ಮಿಕನಿಗೆ ಈ ಯುವಕ ಯುವತಿಯರ ಪ್ರಣಯಪ್ರಸಂಗ ಹೇಗೆ ತಾನೆ ಅರ್ಥವಾದೀತು ? ಆಕೆ ಧಾರ್ಮಿಕನಿಗೆ ಸನ್ನೆ ಮಾಡಿದಳು, ಸೂಚನೆ ಕೊಟ್ಟಳು; ಅವು ಅವನಿಗೆ ಅರ್ಥವಾಗಲಿಲ್ಲ. ಕೊನೆಗೆ ನಾಯಿಯಿಂದ ಅವನ

ಸಚಾರಕ್ಕೆ ಅಡ್ಡಿಪಡಿಸದಳು ; ಆದರೂ ಆ ಧಾರ್ಮಿಕನು
ಮೋಗದಿರಲು ಬೇಸತ್ತು ತರುಣಿ ಕೊನೆಗೆ ಅವನ ಮೇಲೆ ಈ
ವಾಗ್ವಾಣವನ್ನು ಎಸೆದಳು—

ನಡೆವಾಡು ಧಾರ್ಮಿಕನೆ ನಿಶ್ಯಂಕೆಯಿಂದಿನ್ನು
ಹತಮಾದುದಾ ನೀಚ ಶುನಕ ತಾನಿಂದು |
ಗೋದಾವರೀ ನದಿಯ ತಡೆಯೆಡೆಯಲಿಡಿಕಿಂದ
ಹೊದರೊಳಿಹ ದೃಪ್ತಕೇಸರಿಯ ಕೈಯಿಂದ ||

ಧಾರ್ಮಿಕನ ಧರ್ಮಕಾರ್ಯಕ್ಕೆ ಅಡ್ಡಿ ತರುತ್ತಿದ್ದ ' ನೀಚ
ಶುನಕ ' ವೇನೋ ಸಾವನ್ನಪ್ಪಿತು. ಆದರೆ ಯುವಕ ಯುವತಿ
ಯರ ಪ್ರಣಯಕ್ಕೆ ಅಡ್ಡಿ ತರುತ್ತಿದ್ದ ಧಾರ್ಮಿಕನಿಗೆ ' ನೀಚ
ಶುನಕ ' ನಿಗೆ ಬದಲಾಗಿ ' ದೃಪ್ತಕೇಸರಿಯ ' ಭಯ ಕಾಣಿಸಿ
ಕೊಂಡಿತು. ಹೀಗಿರಲು ಅವನು ನಿಶ್ಯಂಕೆಯಿಂದ ಓಡಾಡಲು
ಸಾಧ್ಯವೇ ? ಅವನು ಆ ಸ್ಥಳದಿಂದ ಓಟ ಕಿತ್ತಿರಬೇಕಲ್ಲವೇ ?

ಈ ಮುಕ್ತಕಗಳ ವಿಷಯ ಅನಂತ ; ಮೈವಿಧ್ಯ ವಿಪುಲ.
ಆದರೂ ಪ್ರಣಯವೇ ಈ ಮುಕ್ತಕಗಳ ಮುಖ್ಯ ವಿಷಯ
ವೆಂಬುದನ್ನು ನಾವು ಗಮನಿಸಬೇಕು. ಹೀಗಿರುವುದು ಸಹಜವೂ
ಉಚಿತವೂ ಆಗಿದೆ. ಮನುಷ್ಯನ ಬಾಳಿನ ಬಹುಭಾಗವನ್ನು
ಪ್ರೇಮವೇ ಮುಸುಕಿದೆ. ಪ್ರೇಮದ ಪ್ರಪಂಚ ಹೂಬಿಸಿಲಿನ
ಹೊಂಗನಸುಗಳಿಂದ ಮೊದಲಾಗಿ, ಒಲಿದವರು ಕೂಡಿ ಬೇರೆ
ಯಾಗುವವರೆಗೂ ಪ್ರಣಯಿಗಳ ಮನಸ್ಸಿನಲ್ಲಿ ಮೂಡುವ
ನಾನಾ ಭಾವಗಳನ್ನೂ, ಅವರ ಆಸೆ, ಅಭಿಲಾಷೆ, ನಿರೀಕ್ಷೆ,
ವಿರಹ, ಆಕಾಂಕ್ಷೆಗಳನ್ನೂ ಈ ಮುಕ್ತಕಗಳು ಶುಚಿಯಾದ

ವಾಣಿಯಲ್ಲಿ ವಿಶ್ವಮೋಹಕವಾದ ರೀತಿಯಲ್ಲಿ ಚಿತ್ರಿಸುತ್ತವೆ. ಸಂಸ್ಕೃತದಲ್ಲಿ ರಚಿತವಾಗಿರುವ ಅನುರುಶತಕದ ಒಂದೊಂದು ಪದ್ಯವೂ ಈ ಮಾತಿನ ಸತ್ಯವನ್ನು ಸ್ಥಾಪಿಸುತ್ತದೆ.

ಈ ಮುಕ್ತಕಗಳ ಇನ್ನೊಂದು ಪ್ರಧಾನ ವಿಷಯ ಅನ್ಯೋಕ್ತಿ. ಪಶುಪಕ್ಷಿಗಳ ಮೂಲಕ ಮನುಷ್ಯನಲ್ಲಿರುವ ಹುಳುಕುಗಳನ್ನು ಬಯಲಿಗೆಳೆಯುವುದೇ ಈ ಉಕ್ತಿಗಳ ಸ್ವಾರಸ್ಯ. ಕತ್ತಿ ಅದರ ಪೀನ ಬಾಳಿಗೂ ಮೌಢ್ಯಕ್ಕೂ ಹೆಸರಾದುದಲ್ಲವೇ? ಅದರ ಮೂಲಕ ಒಂದು ರಾಜ್ಯದ ಯಂತ್ರವನ್ನೇ ಟೀಕಿಸುವ ಈ ಅನ್ಯೋಕ್ತಿ ಎಷ್ಟು ಸ್ವಾರಸ್ಯವಾದುದು !

ರೇ ರೇ ರಾಸಭ ವಸ್ತ್ರಭಾರವಹನಾತ್ಕುಗ್ರಾಸಮಶ್ಚಾತಿ ಕಿಂ
ರಾಜಾಶ್ಚಾ ವಸಸಥಂ ಪ್ರಯಾಹಿ ಚಣಕಾಭ್ಯಾ ಪಾನ್ಸುಖಂ ಭಕ್ಷಯ
ಸರ್ವಾನ್ಪುಚ್ಛವತೋ ಹಯಾ ಇತಿ ವದಂತ್ಯತ್ರಾಧಿಕಾರೇ ಸ್ಥಿತಾ
ರಾಜಾ ತೈರುಪದಿಷ್ವಮೇವ ಮನುತೇ ಸತ್ಯಂ ತಟಸ್ಥಾ ಪರೇ ||

ಎಲೆ ಎಲೆ ಕತ್ತಿ ! ವಸ್ತ್ರಗಳ ಭಾರವನ್ನು ಹೊತ್ತು ಕೆಳ
ಕೂಳನ್ನೇಕೆ ತಿನ್ನುವೆ? ಅರಮನೆಯ ಲಾಯವನ್ನು ಹೊಕ್ಕ
ಗುಗ್ಗುರಿಯನ್ನು ಮೆಲ್ಲು. ಬಾಲವಿರುವ ಪ್ರಾಣಿಗಳನ್ನೆಲ್ಲ ಕುದು
ಗಳೆಂದು ಅಲ್ಲಿನ ಅಧಿಕಾರಿಗಳು ತಿಳಿಯುತ್ತಾರೆ. ರಾಜನ
ಅವರ ಮಾತನ್ನು ಸತ್ಯವೆಂದು ನಂಬುತ್ತಾನೆ. ತಮಗೇ
ಈ ಚಿಂತೆಯೆಂದು ಮಿಕ್ಕವರು ತಟಸ್ಥರಾಗಿರುತ್ತಾರೆ.

ಕನ್ನಡದಲ್ಲಿ ಪ್ರಸಿದ್ಧವಾಗಿರುವ ಸರ್ವಜ್ಞನ ವಚನಗಳ
ಈ ಜಾತಿಗೇ ಸೇರಿದವು. 'ಮಂಡೆ ಬೋಳಿಸಿಕೊಂಡ
ತುಂಡುಗಂಬಳಿ ಹೊದೆದು, ಹಿಂಡನಗಲಿದ ಗಜದಂತೆ' ಇ

ಇವನು 'ನಿಂಕಲ್ಲಿ ಕುಂಕಲ್ಲಿ' ಪದಗಳನ್ನು ಹಾಡಿ ಜನರ ಹುಳುಕುಗಳನ್ನು ಬಯಲಿಗೆಳೆಯುತ್ತಿದ್ದನು. ಅವನು ತನ್ನ ಪದಗಳನ್ನು ಯಾವ ಸಂದರ್ಭದಲ್ಲಿ ಹೇಳುವನೆಂದು ಈಗ ಖಂಡಿತವಾಗಿ ಅರಿಯಲಾಗದಿದ್ದರೂ, ಸನ್ನಿವೇಶವೇನೆಂಬುದನ್ನು ಊಹಿಸಿಕೊಳ್ಳಬಹುದು. ವ್ಯವಹಾರದಲ್ಲಿ ಮಗ್ನನಾಗಿ ದೇವಾಲಯವನ್ನು ಸುತ್ತುತ್ತಿದ್ದ ಸಿರಿವಂತನನ್ನು ನೋಡಿ 'ಚಿತ್ತವಿಲ್ಲವೆ ಗುಡಿಯ ಸುತ್ತಿದಡೆ ಫಲವೇನು? ಎತ್ತು ತಾಗಾಣವನು ನಿತ್ಯದಿ ಸುತ್ತಿಬಂದಂತೆ ಸರ್ವಜ್ಞ' ಎಂದು ಅಡಿದ ಮಾತು ನಮ್ಮ ಮೇಲೆ ಬಾಣದಂತೆ ಬಂದೆರಗುತ್ತದೆ. ಈ ಮುಕ್ತಕಗಳನ್ನು ರಚಿಸಿ ನೂರಾರು ವರ್ಷಗಳಾಗಿದ್ದರೂ ಅವುಗಳ ಸ್ವಾರಸ್ಯ ಹೇಗೆ ತಾನೇ ಮುಂಕಾದೀತು?

ಜನಪದ ಮುಕ್ತಕಗಳು

ವಿದ್ಯೆಯನ್ನು ಪಡೆದು, ಸಂಸ್ಕಾರವನ್ನು ಹೊಂದಿ ತನ್ನೊಲಕ ತಮ್ಮ ಪ್ರತಿಭೆಯನ್ನು ಬೆಳಸಿಕೊಂಡ ಕವಿಗಳು ರಚಿಸಿದ ಮುಕ್ತಕಗಳನ್ನು ಕುರಿತು ಈ ವರೆಗೆ ಪ್ರಸ್ತಾಪವನಾಡಲಾಯಿತು. ಈಗ ಜನಸಾಮಾನ್ಯರು ರಚಿಸಿದ ಹಾಡುಗಳನ್ನು ಕುರಿತು ಕೆಲವು ಮಾತುಗಳನ್ನು ಇಲ್ಲಿ ಹೇಳಬಹುದು. ಜನಸಾಮಾನ್ಯರು ಅದರಲ್ಲೂ ವಿಶೇಷವಾಗಿ ಹೆಣ್ಣುಮಕ್ಕಳು ಕಟ್ಟಿರುವ ಈ ಹಾಡುಗಳು ಪಾಂಡಿತ್ಯದ ಭಾರದಿಂದ ಜಗ್ಗುತ್ತಿಲ್ಲ. ಈ ನಾಡಕವಿಗಳಿಗೆ ವಿದ್ಯೆಯ ಅರಿವಿಲ್ಲದಿದ್ದರೂ ಪುರಾಣ ಶ್ರವಣದಿಂದ, ದೊಡ್ಡವರ ಸಹವಾಸದಿಂದ ತಾವು ಪಡೆದಿರುವ

ಸಂಸ್ಕಾರದಿಂದ ಕವಿತ್ವ ಕಟ್ಟುವ ಶಕ್ತಿಯುಂಟು. ಒಂಬತ್ತನೆಯ ಶತಮಾನದಲ್ಲಿ 'ಕವಿರಾಜಮಾರ್ಗ' ವೆಂಬ ಅಲಂಕಾರ ಗ್ರಂಥವನ್ನು ರಚಿಸಿದ ನೃಪತುಂಗನೆಂಬ ರಾಷ್ಟ್ರಕೂಟ ಚಕ್ರವರ್ತಿ ಕನ್ನಡಿಗರನ್ನು ಕುರಿತು ತನ್ನ ಗ್ರಂಥದಲ್ಲಿ 'ಪದನಱಿದು ನುಡಿಯಲುಂ ನುಡಿದುದನಾರಯಲುಂ ಆರ್ಪರಾ ನಾಡವರ್ಗಳ್ ಚದುರರ್ ನಿಜದಿಂ ಕುರಿತೋದದೆಯುಂ ಕಾವ್ಯ ಪ್ರಯೋಗ ಪರಿಣತಮತಿಗಳ್' ಎಂದ ಹೊಗಳಿಕೆ ಈ ಕವಿಗಳಿಗೆ ಚೆನ್ನಾಗಿ ಒಪ್ಪುತ್ತದೆ. ಕೃತಕತೆಗೆ ಎಡೆಗುಡದ ಕವಿತೆ ನೇರವಾಗಿ ಕವಿ ಹೃದಯದಲ್ಲಿ ಹೊರಹೊಮ್ಮಿ ನೇರವಾಗಿ ಸಹೃದಯನನ್ನು ಮುಟ್ಟುತ್ತದೆ. ಸಂಸಾರದ ಸುಖದುಃಖಗಳನ್ನು ಪ್ರಣಯ ಪ್ರಸಂಗ ಮಾನವನ ಆಸೆ ನಿರಾಸೆಗಳನ್ನೂ ಈ ಕವಿತೆಗಳು ತಮ್ಮ ವಸ್ತುವನ್ನಾಗಿ ಒಳಗೊಂಡು, ತುಂಬ ಮೋಹಕವಾದ ರೀತಿಯಲ್ಲಿ ಚಿತ್ರಿಸುತ್ತವೆ.

ಬೀಳ್ಕೊಡಿಗೆ

ಹೆಣ್ಣು ಮಕ್ಕಳನ್ನು ಗಂಡನ ಮನೆಗೆ ಕಳುಹಿಸಿಕೊಡುವ ದೃಶ್ಯ ಪ್ರತಿಯೊಂದು ಹಿಂದೂ ಕುಟುಂಬದಲ್ಲಿಯೂ ಅತ್ಯಂತ ಸಂಭ್ರಮಪೂರ್ಣವಾದುದು. ಒಳ್ಳೆಯ ಗಂಡನನ್ನು ಪಡೆದು ತಮ್ಮನ್ನು ನೆನೆಯದೆ ಸುಖವಾಗಿ ಬಾಳುವುದಲು ಹೋಗುವ ಕೆಂಬ ಸಂತೋಷ ಒಂದು ಕಡೆ ತಂದೆತಾಯಿಗಳಿಗಿದ್ದರೆ, ಹತ್ತಾರು ವರ್ಷಗಳ ಕಾಲ ಅಕ್ಕರೆಯಿಂದ ಬೆಳೆಸಿದ ಮಗಳನ್ನು ಮನೆಯ ಬೆಳಕನ್ನು ಕಳುಹಿಸಿಕೊಟ್ಟು ಮನೆಯನ್ನು ಬಿಡುವ

ಮಾಡಿಕೊಳ್ಳಬೇಕೇ ಎಂಬ ಸಂಕಟ ಅವರನ್ನು ಮುಸುಕಿರುತ್ತದೆ. ಚಕ್ರವರ್ತಿನಿಯ ಪದವಿಯನ್ನು ಅಲಂಕರಿಸಲು ಹೊರಟಿದ್ದ ಕುಂತಳೆಯನ್ನು ಕಳುಹಿಸಿಕೊಡುವಾಗ ಅವಳ ಸಾಕು ತಂದೆಯೂ ಸಂಯಮಿಯೂ ಅವ ಕಣ್ವರ ಕೊರಳೇ ದುಃಖದಿಂದ ಬಿಗಿದುಬಂತು. ಇನ್ನು ಗೃಹಸ್ಥರ ಮಾತೇನು? ಈ ಮಹಾ ಸಂಘ್ರಮದ ನಡುವೆ ತಾಯಿಯ ದುಃಖ ಅವಳ ಹೃದಯವನ್ನು ಸೀಳಿಕೊಂಡು ಹೊರಹೊಮ್ಮುತ್ತದೆ. ಆ ಕರುಣ ಕೂಗು ಇದು.

ಒಂಭತ್ತು ತಿಂಗಳು ಹೊತ್ತು ಹೆತ್ತ ಮಗಳನ್ನು ಒಮ್ಮೆಲೇ ತಿರುಗುವುದೆಂತು ?

ಒಂಭತ್ತು ತಿಂಗಳು ನಿನ್ನ ತುಂಬಿಕೊಂಡು ತಿರುಗೇನ
ಹಂಬಲಿಸಿ ನಿನ್ನ ಹಡದೇನ, ಚಿತ್ತಾರದ
ಗೊಂಬಿ ನಿನಗೊಪ್ಪಿಸಿ ಕೊಡಲ್ಯಾಂಗ

ಮಗಳನ್ನು ಹೊತ್ತು ಹೆತ್ತದ್ದಾಯಿಸು. ಈಕೆಯೋ ರೂಪ ರತಿ. 'ಚಿತ್ತಾರದ ಗೊಂಬಿ' (ಹಾಗೆಯೇ ಇರಬೇಕಲ್ಲವೇ ? ಹೆತ್ತವರಿಗೆ ಹೆಗ್ಗಣ ಮುದ್ದಲ್ಲವೇ ?) ಇವಳನ್ನು ಬೆಳಸಿದ ರೀತಿ ರೂಪರೋ ಇದು.

ಹರಿಯಾಗೆದ್ ನನ್ನಗಳು ಹಾಲು ಬಾನುಣ್ಣವಳು
ತೂಗು ಮಂಚದಾಗ ಮಲಗುವಳು, ನನ ಮಗಳು
ನಗುನಗುತ ಮನೆ ಬೆಳಗುವಳು

ಮೊಸರು ಅನ್ನ ಕಲಿಸಿ ತುಸವೆ ಉಣ್ಣುತ್ತೇಳಿ
ರಾಸೀಯ ಉಣಿಸಿ ಸಲಹಿದೆ, ನನ ಮಗಳೆ
ಕೂಸೆ ನನ ಮನಿಗೆ ಎರವಾದೆ

ಮುಪ್ಪಾಗಿ ಬೆಳೆದ ಈ ಮಗು ತುಂಬ ಅಭಿಮಾನಿ !

ಹೊಟ್ಟೆಲ ತೂಗ್ರಂದ್ರ ಸಿಟ್ಟಿಲೆ ಕೂಡುಪಳು
ಬಟ್ಟ ಬೆಳಗಾಕ ಅರಿಯ್ಯಳ, ಮಗಳನ್ನ
ಕೊಟ್ಟೇನಿ ಮಾವನ ಕೈಯೊಳಗ

ಹೆತ್ತ ಹೊಟ್ಟೆಗೆ ಹಿಡಿಸಲಾರದಷ್ಟು ಸಂಕಟವುಂಟಾದರೂ
ತಾಯಿ ಮಗಳನ್ನು ಅತ್ತೆಗೆ ಒಪ್ಪಿಸಿಕೊಡುತ್ತಾಳೆ. ಆಗ ತಾಯಿ
ಆಡುವ ಮಾತು ಯಾರ ಕಣ್ಣಿನಲ್ಲಾದರೂ ನೀರನ್ನು ಉಕ್ಕಿಸು
ತ್ತದೆ.

ಸುಡುವ ಬೆಂಕಿಗೆ ಎಣ್ಣೆ ಕೊಡುವ ಸುಂದಂತೆ
ಹಡೆದನ್ನ ಹೊಟ್ಟೆ ತಳಮಳಿಸಿ, ಮಗಳೆ ನಿನ್ನ
ಕೊಡ್ತೀವಿ ಒಪ್ಪಿಸಿ ಇವರಿಗೆ
ನನ್ನ ಮಗಳಲ್ಲವ್ವ ನಿಮ್ಮ ಮಗಳೇಕೆಂದು
ಚಂದಾಗಿ ಮಗಳ ಸಲಹವ್ವ. ಎನ್ನೊತ್ತ
ಅತ್ತನ್ನ ಕೈಯಾಗ ಕೊಟ್ಟುಳ

ಹೆಣ್ಣನ್ನು ಒಪ್ಪಿಸಿಕೊಟ್ಟು ಮೇಲೆ, ಈ ಅಗಲಿಕೆಯ ದೃಶ್ಯ
ದಿಂದ ಕುದಿಗೊಂಡ ತಾಯಿಗೆ ಬಾಳಿನಲ್ಲಿ ಈ ಪನ್ನಿವೇಶವೇ
ಒದಗಬೇಡವೆನಿಸುತ್ತದೆ.

ಹೆಣ್ಣು ಹಡೆಯಲಿ ಬ್ಯಾಡ ಹೆರವರಿಗೆ ಕೊಡಬ್ಯಾಡ
ಹೆಣ್ಣು ಹೋಗಾಗ ಅಳಬ್ಯಾಡ ಹಡೆದವ್ವ
ಸಿಟ್ಟಾಗಿ ಶಿವಗ ಬೈಬ್ಯಾಡ

ತಾಯಿಯ ಹೃದಯ ದುಃಖದಿಂದ ಕರಗಿ ನೀರಾಗಿ ತನ್ನ
ವೇದನೆಯನ್ನು ಮಾತಿನ ಮೂಲಕ ತೋಡಿಕೊಂಡರೆ, ತಂದೆ
ನೆರೆದ ಜನರೆದುರಿಗೆ ತನ್ನ ದುಃಖವನ್ನು ವ್ಯಕ್ತಪಡಿಸುವುದಾಗಿಲ್ಲ.

ಆತನು ಅನುಭವಿಸುವುದು ಮೂಕನೋವು ; ಮೂಕಯಾತನೆ.
ಅವನ ದುಃಖ ತಾಯಿಯಾದವಳ ದುಃಖಕ್ಕಿಂತ ಕಡಮೆಯಾದುದು
ನಲ್ಲ. ಹೃದಯವನ್ನು ಗಟ್ಟಿಮಾಡಿಕೊಂಡು ತಂದೆ ವಶನವಾಗಿ
ತನ್ನ ದುಃಖದ ಆಳವನ್ನು ಸೂಚಿಸುತ್ತಾನೆ. ಆ ಚಿತ್ರ ಸುಂದರ
ನಾಗಿದೆ.

ಹೆಣ್ಣು ಮಕ್ಕಳ ಕಳುಹಿ ಕಣ್ಣಿಗೆ ನೀರತಂದು
ಸಣ್ಣ ಸೆಲ್ಲೆದಲೆ ಮುಸುಗ್ಗಾತಿ ಹಡೆವಪ್ಪ
ಹೆಣ್ಣು ಸಾಕೆಂದ ಜನುಮಾಕ

ಹೆಣ್ಣು ಮಕ್ಕಳಿಗೆ ಆತ್ತಿಯಮನೆ ಹೂವಿನ ಹಾಸಿಗೆಯೇನಲ್ಲ.
ಗಂಡನ ಮನೆಯನ್ನು ಸೇರಿದ ಹೆಣ್ಣು ಹೊರಬೇಕಾದ
ಹೊಣೆ ಅನೇಕವುಂಟು. ಆಕೆ ಆತ್ತಿನೂವಂದಿರಿಗೆ ಮೆಚ್ಚಾಗಿ
ನಡೆಯಬೇಕು. ಗಂಡನ ಮನಸ್ಸನ್ನು ಅನುಸರಿಸಿ ನಡೆಯ
ಬೇಕು. ತನ್ನ ಸುತ್ತಲೂ ಇರುವ ಪ್ರಪಂಚಕ್ಕೆ ಆಕೆ ಹೆದರಿ
ಕಾಳಬೇಕು. ಏಕೆಂದರೆ ಯಾವ ನಿಮಿಷದಲ್ಲಿ ಅವಳ ವಿಷಯ
ಲ್ಲಿ ಯಾರು ಆತ್ತಿಯ ಮನೆಯವರಿಗೆ ಚಾಡಿ ಹೇಳುವರೋ ?
ಜ್ಜೇನು ? ಹೆಣ್ಣು ತನ್ನ ಉತ್ತಮವಾದ ಶೀಲದಿಂದ ಹುಟ್ಟಿದ
ಮನೆಗೂ ಸೇರಿದ ಮನೆಗೂ ಕೀರ್ತಿ ತರಬೇಕೆಂಬುದು ತಾಯಿ
ಂದೆಗಳ ಹಂಬಲ. ಆತ್ತಿನೂವಂದಿರನ್ನು ಹೊರಗೆ ಹಾಕಿ,
ಜ್ಞಾತಮ್ಮಂದಿರಲ್ಲಿ ಭೇದ ಹುಟ್ಟಿಸಿ ಹೆಣ್ಣು ಬಾಳೆದರೆ ಬಂತೇ
ಯ್ಯ ? ಹಾಗಾಗಬಾರದೆಂದು ತಂದೆತಾಯಿಗಳು ಮಗಳಿಗೆ
ಕಳುಹಿಸುವ ಬುದ್ಧಿವಾದ ಇದು.

ಆತ್ತಿ ಮಾವಾಗಂಜಿ ಸುತ್ತೇಳು ನೆರೆಗಂಜಿ
ಮತ್ತೆ ನಲ್ಲನ ದನಿಗಂಜಿ ನಡೆದರೆ
ಎಂಥ ಉತ್ತಮರ ಮಗಳೆಂದ

ಅತ್ತೀಯ ಮನಿಯಾಗ ಹತ್ತಿರ ಬೈದರೆ
ಉತ್ತರ ಬ್ಯಾಡ ನನ ಮಗಳೆ ನಿಮ್ಮತ್ತಿ
ಎಂಥ ಉತ್ತಮರ ಮಗಳಲ್ಲೆ.

ಅತ್ತೀಯ ಮನಿಯಾಗ ಮುತ್ತಾಗಿ ಇರಬೇಕೆ
ಹೊತ್ತು ನೀಡಿದರೆ ಉಣಬೇಕೆ ತವರವರ
ಉತ್ತಮರ ಹೆಸರು ತರಬೇಕು

ಗಂಡನ ಮನೆಗೆ ಹೊರಟು ನಿಂತ ಶಕುಂತಲೆಗೆ ಇದಕ್ಕಿಂತಲೂ
ಮಿಗಿಲಾಗಿ ಕಣ್ಣರು ಹೇಳಿದ ಮಾತಾದರೂ ಏನು ?

ಗಂಡನ ಮನೆಯ ವಾಸ

ನೊದಲಬಾರಿ ಗಂಡನ ಮನೆಗೆ ಹೋದ ಹೆಣ್ಣಿಗೆ ಹೊಸ
ಆನಂದ ಜಿನ್ನಾಗಿ ಒಗ್ಗಿಕೊಳ್ಳುತ್ತದೆ. ಇದಕ್ಕೆ ಮುಂ
ವಾದ ಕಾರಣ ಗಂಡನು ತನ್ನ ಪ್ರಿಯಳ ವಿಷಯದಲ್ಲಿ ತು
ಹೆಚ್ಚಿನ ಅನುರಾಗವನ್ನು ತೋರುವುದು. ಸಾಮಾನ್ಯವ
ಹೆಣ್ಣುಮಕ್ಕಳಿಗೆ ತೊರೊರೆಂದರೆ ವಿಶೇಷ ಮನುತೆ. ಆನ
ತಾಯಿಯ ಮನೆಗೆ ಹೋಗಿಬರಲು 'ತೊರೊರೆ ದಾರಿಯ
ಕಲ್ಲಿಲ್ಲ ಮುಳ್ಳಿಲ್ಲ.' ಆದರೆ ತೊರೊರಿನ ಹಂಬಲನ್ನು ಕ
ಮರೆಸಿದೆ ಈ ಗಂಡನ ಪ್ರೀತಿ. ಸಂಜೆ ಮನೆಗೆ ಬರುವ
ಬಟ್ಟೆಯ ಪದರದಲ್ಲಿ ಅಚ್ಚಮಲ್ಲಿಗೆಯ ಹೂವನ್ನು ತಂದು ಹ
ತಿಗೆ ಮುಡಿಯಲು ಕೊಟ್ಟು ಈ ತರುಣನು ತನ್ನ ಪ್ರೇಮವ
ವ್ಯಕ್ತಪಡಿಸುತ್ತಾನೆ. ಇವನನ್ನು ಬಿಟ್ಟಿರಲು ಈ ತರುಣಿಗೆ ಮನ
ಒಪ್ಪದು. ಒಮ್ಮೆ ತೊರಿಗೆ ಬಾರೆಂದು ಕರೆಯಲು ಹೆ
ತಾಯಿಗೆ ಮಗಳು ಈ ರೀತಿ ಉತ್ತರ ಹೇಳುತ್ತಾಳೆ.

ಹಚ್ಚದ ಪದರಾಗ ಅಚ್ಚನ್ನಲ್ಲಿಗೆ ಹೂವ
ಬಿಚ್ಚಿ ನನ ಮ್ಯಾಲ ಒಗೆವಂಥ ರಾಯರನ
ಬಿಟ್ಟಾಂಗ ಬಲೆ ಹಡೆವನ್ನ

ಆದರೆ ಇವರಿಂದ ಹೆಣ್ಣುಮಕ್ಕಳಿಗೆ ತೌರಿನ ಹಂಬಲವೇ
ಪೂರ್ತಿಯಾಗಿ ಮರೆತುಹೋಯಿತೆಂದು ತಿಳಿಯಬಾರದು. ಒಮ್ಮೆ
ಹೆಂಡತಿ ತೌರಿಗೆ ಹೋಗಬೇಕೆಂದು ಹಟ ಹಿಡಿದಳು. ಹೆಂಡತಿ
ಯನ್ನು ಕರೆದುಕೊಂಡು ಹೋಗಲು ಆಗ ಗಂಡನು ಸಿದ್ಧ
ನಿರಲಿಲ್ಲ. ತನ್ನ ಕಷ್ಟವನ್ನು ಹೇಳಿಕೊಂಡರೂ ಹೆಂಡತಿ ಅವನ
ಮಾತನ್ನು ಕೇಳದಿರಲು, ಗಂಡನು ಕೋಪದ ಮಾರ್ಗವನ್ನು
ಹಿಡಿದನು.

ಮಡದೀನ ಬಡದಾನ ಮನವಾಗ ಮರುಗ್ಯಾನ
ಒಳಗ್ಗೋಗಿ ಸೆರಗ ಹಿಡಿಯೂತ ಕೇಳ್ಯಾನ
ನಾ ಹೆಚ್ಚೋ ನಿನ್ನ ತವ್ವೆಚ್ಚಿ

ಕೋಪದಲ್ಲಿ ಈ ತರುಣನು ಹೆಂಡತಿಯನ್ನು ಹೊಡೆಯ
ಲಿಲ್ಲ; ಬಡಿದ. ಆ ಮೇಲೆ ಕೋಪದ ಆನೇಗ ಇಳಿದಾಗ
ತಾನು ಮಾಡಿದ ಕೆಲಸಕ್ಕಾಗಿಯೂ ತನ್ನ ಪ್ರಿಯೆಗಾಗಿಯೂ
ಇವನಿಗೆ ಪಶ್ಚಾತ್ತಾಪವುಂಟಾಯಿತು. (ಪದ್ಯದ ಮೊದಲ ಸಾಲಿ
ನಲ್ಲಿ ಭಾವಕ್ಕೆ ತಕ್ಕಂತೆ ಬರುವ ಪದಗಳ ಜೋಡಣೆಯನ್ನು
ಗಮನಿಸಿ) ಹೆಂಡತಿಯ ವಿಷಯದಲ್ಲಿ ಮರುಕವುಂಟಾಗುತ್ತಲೇ
ಅವಳನ್ನು ತನ್ನ ವಿಷಯದಲ್ಲಿ ಪ್ರಸನ್ನಳಾಗುವಂತೆ ಮಾಡಿ
ಕೊಳ್ಳಲು ಯತ್ನಿಸಿದನು. ತನ್ನ ಪ್ರಿಯೆ ತೌರಿಗೆ ಏಕೆ ಹೋಗ
ಬೇಕು? ಇಲ್ಲಿ ಇಲ್ಲದ ಸೌಖ್ಯ ಅಲ್ಲೇನಿದೆ? ಅವನು ಮುನಿಸಿ
ಕೊಂಡ ಹೆಂಡತಿಯನ್ನು ಸಮಾಧಾನ ಮಾಡಿದ ರೀತಿ ಇದು.

ಹಾಸೀಗಿ ಹಾಸೆಂದ ಮಲ್ಲಿಗಿ ಮುಡಿಯೆಂದ
ಬ್ಯಾಸತ್ತರೆ ಮಡದಿ ಮಲಗೆಂದ ನನ ರಾಯ
ತನ ನೋಡಿ ತಾರ ಮರಿಯೆಂದ

ಬಡತನವಿರಲಿ, ಸಿರಿತನವಿರಲಿ ದಾಂಪತ್ಯಜೀವನದಲ್ಲಿ ಯಾ
ವಾಗಲೂ ಸಾಮರಸ್ಯವಿರುವುದೆಂದೂ, ವಿರಸ ಉಂಟಾಗದೆಂದೂ
ಯಾರು ಭಾವಿಸಕೂಡದು. ಮೇಲೆ ನಿರೂಪಿಸಿದಂತೆ ಈ ವಿರಸ
ಹೆಣ್ಣಿನ ಹಟಮಾರಿತನದಿಂದ ಉಂಟಾಗಬಹುದು. ಇಲ್ಲವಾದರೆ
ಣಿಕವಾಗಿಯಾದರೂ ಗಂಡು ತನ್ನ ಕಣ್ಣಿನ ಕುಡಿನೋಟವನ್ನು
ಚೇರೊಂದು ಹೆಣ್ಣಿನ ಕಡೆ ತಿರುಗಿಸುವುದರಿಂದ ಈ ವಿರಸ
ಉಂಟಾಗಬಹುದು.

‘ ನನ್ನಲ್ಲಿ ಕಾಣದ ಯಾವ ಸೌಂದರ್ಯವನ್ನು ನೀನು ಬೇರಿ
ಹೆಣ್ಣಿನಲ್ಲಿ ಕಂಡೆ, ನಿನ್ನ ಮರ್ಯಾದೆಗೆ ಇದು ಪರವಲ್ಲ ’ ಎಂದು
ಹೆಂಡತಿ ಗಂಡನಿಗೆ ಬುದ್ಧಿ ಹೇಳುತ್ತಾಳೆ.

ಅಂಗೀಯ ನ್ಯಾಲಂಗಿ ಭಂದೆನೋ ನನರಾಯ
ರಂಬಿ ನ್ಯಾಲ ರಂಬಿ ಪ್ರತಿರಂಬಿ, ಬಂದರೆ
ಭಂದೇನೋ ರಾಯ ಮನಿಯಾಗ

ತನ್ನ ವರ್ತನೆಯನ್ನು ಪ್ರಶ್ನಿಸಿದ ಹೆಂಡತಿಯ ವಿಷಯದಲ್ಲಿ
ಗಂಡನ ಕೋಪ ಮುಗಿಲು ಮುಟ್ಟಿತು. ಕಾಲು ಹಿಡಿದರೂ
ಇಳಿಯದಂತಹುದಾಯಿತು. ಅದರ ವರ್ಣನೆ ಇಲ್ಲಿದೆ.

ಬಟ್ಟಲಗಣ್ಣೀರಿ ದಿಟ್ಟಿಸಿ ನೋಡ್ಯಾರ
ಸಿಟ್ಟಾಕೊ ರಾಯ ನನ ನ್ಯಾಲ, ನಾ ಅಂಥ
ಹುಟ್ಟಾಡವರ ಮಗಳಲ್ಲ

ಹಾಸಿದ್ವಾಸಿಗಿ ಬಿಟ್ಟು ಹಾದೀಗಿ ಮಲಗ್ಯಾರ
ಸೂಸಗಾಳೀಗಿ ಬಳಕೂವ, ರಾಯರಿಗೆ
ಏಸು ಬಾರಿ ಕಾಲ ಹಿಡಿಯಾಲೆ

ಮೇಲಿನ ಎರಡು ಪದ್ಯಗಳಲ್ಲಿ ' ಬಟ್ಟಲು ಗಣ್ಣು ' ಎಂಬುದು
ಪುರುಷನ ಸೌಂದರ್ಯಕ್ಕೂ, ' ಸೂಸಗಾಳೀಗಿ ಬಳಕೂವ ' ರಾಯರು
ಎನ್ನುವುದು ಸೌಕುಮಾರ್ಯಕ್ಕೂ ಪ್ರತೀಕವಾಗಿದ್ದು
ಪ್ರಲಿದವರ ಪ್ರೀತಿಯ ಆಳವನ್ನು ತೋರಿಸುತ್ತದೆ.

ಗಂಡಕಂಡಿರ ನಡುವೆ ಎಂಥ ವಿರಸವೇ ಇರಲಿ, ತನ್ನ
ಬದುಕಿಗೆಲ್ಲ ಅವನೇ ಬೆಳಕು, ಅವನಿಲ್ಲದೆ ತನ್ನ ಬಾಳಿಗೆ ಗತಿಯಿಲ್ಲ
ಎಂಬ ಭಾವನೆ ಹೆಂಡತಿಯಲ್ಲಿ ಗಾಢವಾಗಿ ಮೂಡಿರುತ್ತದೆ. ಆ
ಭಾವವನ್ನು ವ್ಯಕ್ತಪಡಿಸುವ ಪದ್ಯಗಳಿಂದ ಈ ಭಾಗವನ್ನು
ಬಿಡುಗಡೆಮಾಡಬಹುದು.

ಅರಸರ ದಯದಿಂದ ಅರಸೀಣ ಕಂಕೂಮ
ಗೋದ ಮಲ್ಲಿಗೆಗೆ ನನೆವಂಡಿ, ಕಟ್ಟೊಡು
ಅರಸ ಮಾರಾಯ್ತು ದಯದಿಂದ

ಕಾಜಿನ ಕಂಬಕ ಮೋಜೀಲೆ ನಿಂತಾರ
ಊದಿನ ಕಡ್ಡೆಂಗ ಬಳಕೂವ, ದೊರಿಗೂಡಿ
ಬದುಕು ನೂಡೂದ ಬಲು ಚಂದ

ವಿರಹ

ಗಂಡನ ಒಪ್ಪಿಗೆಯನ್ನು ಪಡೆದು ಹೆಂಡತಿ ತೌರಿಗೆ ಹೋದೊ
ನೆಯೇ ತರುಣನಿಗೆ ಮನೆಯಲ್ಲಿ ಮುಂಕುಬಡಿದಂತಾಯಿತು.
ನಾದಲುಬಾರಿ ಮನೆಗೆ ಬಂದ ಹೆಣ್ಣು ತರುಣನ ಬಾಳಿಗೆ

ಬೆಳಕನ್ನು ತಂದಿದ್ದಳು. ಈಗ ಅವಳು ಊರಿಗೆ ಹೊರಟು
ಹೋಗಲು ಈ ಯುವಕನಿಗೆ ಅಡಿಗೆ ಬಾಯಿಗೆ ರುಚಿಸದಾ
ಯಿತು. ಅಡಿಗೆಯ ಮನೆಯಲ್ಲಿ ಬಳೆಗಳ ಸದ್ದು ಕೇಳಿ ಬರಲಿಲ್ಲ.
ತಾಯಿಯನ್ನು ನೋಡಿ ಆ ತರುಣನು ಈ ರೀತಿ ಹೇಳಿದನು—

ಅಡಗೀಯ ಮನಿಯಾಗ ಮಡದೀಯ ಸುಳಿವಿಲ್ಲ
ಅಡಗಿ ಬಾಯೀಗಿ ರುಚಿಯಿಲ್ಲ ಹಡದವ್ವ
ಮಡದಿ ತವರೀಗಿ ಹೋಗ್ಯಾಳ

ಹತ್ತಾರು ವರ್ಷಗಳು ಅಕ್ಕರೆಯಿಂದ ಅನ್ನವಿಟ್ಟು ತಾಯಿಯ
ಅಡಿಗೆಗಿಂತ ಮೊನ್ನೆ ಮೊನ್ನೆ ಬಂದ ಹೆಂಡತಿಯು ಮಾಡಿದ
ಅಡಿಗೆ ರುಚಿಯಾಯಿತು ಈ ತರುಣನಿಗೆ. ಮಗನ ಮಾತು
ತಾಯಿಗೆ ಶೂಲದಂತೆ ಇಂದಿರಬೇಕಲ್ಲವೆ? ಅಷ್ಟಲ್ಲದೆ ಹಿರಿಯರು
ಹೇಳಿದರೇ ಈ ಅನುಭವದ ನುಡಿಯನ್ನು ?

ಸೊಸಿಯು ಬರುತ್ತಾಳೆಂತ ಖುಷಿ ಭಾಳ ಮನದಾಗ
ಸೊಸಿ ಬಂದು ಮಗನ ಕಸಗೊಂಡು ಬಾಲ್ಯಾಗ
ಮುಗಿಲೀಗ ಬಾಯ ತಗದಾಳ

ಈ ವಿರಹವೇದನೆ ಗಂಡಿಗೆ ಮಾತ್ರ ವಿಸಲಾಗಿರಲಿಲ್ಲ
ಹೆಣ್ಣಿಗೂ ಗಂಡಿಗಿಂತ ಒಂದು ಕೈ ಮಿಗಿಲಾಗಿತ್ತು. ಇದಕ್ಕೆ
ಕಾರಣ ಇಷ್ಟೇ. ಹಿಂದಿನಕಾಲದಲ್ಲಿ ಈಗಿರುವಂತೆ ವಿಶೇಷವಾಗಿ
ಪ್ರಯಾಣ ಸೌಕರ್ಯಗಳಿರಲಿಲ್ಲ. ಪರದೇಶಗಳಿಗೆ ಹೋದವರು
ಹಿಂದಿರುಗಿ ಬರಬೇಕಾದರೆ ಬಹಳಕಾಲ ಹಿಡಿಯುತ್ತಿತ್ತು. ಮಳೆ
ಗಾಲವಾದರಂತೂ ಪ್ರಯಾಣಿಕರ ಪಾಡು ಬೇಡ ದೊಡ್ಡ
ನದಿಗಳು ತುಂಬಿ ಹರಿದು ಅವರ ಪ್ರಯಾಣಕ್ಕೆ ಅಡ್ಡಿ ತರು

ತ್ತಿನ್ನವು. ಕಳ್ಳಕಾಕರ ಭೀತಿ ಬೇರೆ. ಹೀಗಾಗಿ ಅವರ ಪ್ರಯಾಣ ತಡವಾದರೆ ಮನೆಯಲ್ಲಿದ್ದವರ ಗತಿ? ಅದನ್ನು ಊಹಿಸಿಯೇ ಅರಿಯಬೇಕು! ಹೊಸದಾಗಿ ಮನೆಗೆ ಬಂದ ಹೆಣ್ಣು ಅತ್ತೆಯ ವರ್ಪದ ಅಳ್ವಿಕೆಯಲ್ಲಿ ಅತ್ತಿಗೆ ನಾದಿನಿಯರ ನಡುವೆ 'ಹೊಟ್ಟೆಯ ಮಾನೆಕ್ಕೈ' ಇನ್ನೂ ಆಗಿಲ್ಲದಿರುವಾಗ ವಿರಹದಿಂದ ಕಾಲ ನೂಕುವುದು ಎಷ್ಟು ಕಷ್ಟ! ಇಂಥ ಹೆಂಡತಿಯನ್ನು ಅಗಲುವಾಗ ಗಂಡನ ಮುಖ ಬಾಡುತ್ತದೆ.

ಊರಿಗೆ ಹೋಗವರ ಮಾರ್ಯಾಕ ಬಾಡ್ಯಾವ
ಗೀರ ಗಂಧಾಕ ಬೆವತಾವ, ಮಡದೀನ
ಬಿಟ್ಟು ಹೊಂಟಾರ ಪರನಾಡ

ಹನಿಗಣ್ಣಾಗಿ ಮುಖ ಸಣ್ಣದು ಮಾಡಿಕೊಂಡು ನಲ್ಲೆ,
ಪ್ರಯಾಣ ಹೊರಟ ನಲ್ಲನೆನ್ನು ಈ ರೀತಿ ಕೇಳುತ್ತಾಳೆ.

ಎಂದ ಬರತೀರಿ ನನ್ನ ಗಂಧವ ರತಿಗಾರ
ರುಮ್ಮಾಲ ಎಲ್ಲ ಪರಿಮಾಳ, ನನ ನಲ್ಲ
ಎಂದ ಬರತೀರಿ ನನಗ್ಗೇಳ

ನಲ್ಲನ ರುಮಾಲಿನ ಪರಿಮಳವನ್ನು ಕಂಡು ಈ ಹೆಣ್ಣಿಗೆ
ಏನು ಶಂಕೆಯುಂಟಾಯಿತೋ! ಆಗ ಆ ಪ್ರಿಯನು ಪ್ರಿಯೆಯನ್ನು
ಸಮಾಧಾನಪಡಿಸಿದ ರೀತಿ ಇದು.

ಕಮಳದ ಹೂ ನಿನ್ನ ಕಾಣದೆ ಇರಲಾರೆ
ಮಲ್ಲಿಗೆ ಮಾಯೆ ಬಿಡಲಾರೆ, ಕೇದಿಗೆ
ಗರಿ ನಿನ್ನ ಗಲಿ ಇರಲಾರೆ

ಗಂಡ ಹೊರಟುಹೋದ ಮೇಲೆ 'ಇಂದೀನ ರಾತ್ರಿ
ಹ್ಯಾಂಗಾರೆ ಕಳೆಯಾಲಿ' ಎಂಬ ಸಮಸ್ಯೆ ಆಕೆಗುಂಟಾಯಿತು.

ಗಂಡನಿಲ್ಲದ ಮನೆ ಆಕೆಗೆ ಬೆಕೋ ಎನಿಸಿತು. ಮನೆಯಲ್ಲಿ
ಯಾಲಕ್ಕಿಕಾಯಿ ಸುಲಿದು ಅಡಿಗೆ ಮಾಡುವ ಭಾಗ್ಯವಿದ್ದರೇನು,
ಗಂಡನಿಲ್ಲದಾಗ. ಆಕೆ ತನ್ನ ಸವಿಯನ್ನು ಕುರಿತು ಈ ರೀತಿ
ಹೇಳುತ್ತಾಳೆ—

ಯಾಲಕ್ಕಿಕಾಯ್ ಸುಲಿದು ಯಾವಡಗಿ ಮಾಡಲಿ
ಉರಿಗ್ನೋಗ್ಯಾರ ರಾಯರು ಬಾರದೆ
ಯಾವಡಗಿ ಮಾಡಿ ಫಲವೇನು ?

ಗಂಡ ಜೊತೆಯಲ್ಲಿದ್ದರೇ ಎಲ್ಲ ಸೌಖ್ಯಗಳಿಗೂ ಸಾರ್ಥಕ ;
ಇಲ್ಲವಾದರೆ ಎಲ್ಲವೂ ವ್ಯರ್ಥ—

ವಾರೀಗಿ ರಾಯರು ಊರೀಗಿ ಹೋದರ
ಸೇರ ಛಂಗಾರ ತಗೆದಂಗ, ಮಲ್ಲಿಗಿ
ಮುಡಿದು ಅಂಗಳಕ ಒಗೆದಂಗ

ತೌರುಮನೆ

ಗಂಜಿಯನ್ನು ಕುಡಿದರೂ ಹೆಣ್ಣುಮಕ್ಕಳಿಗೆ ಗಂಡನ
ಮನೆಯೇ ಲೇಸೆಂದು ಬಲ್ಲವರು ನುಡಿದರೂ, ಹೆಂಗಸರಿಗೆ ತೌರೂ
ರೆಂದರೆ ಬಲು ಅಕ್ಕರೆ. ತಂದೆತಾಯಿಗಳ ಅಕ್ಕರೆಯ ಮಡಿಲಿ
ನಲ್ಲಿ ಬೆಳೆದು, ಅಣ್ಣತಮ್ಮಂದಿರು ಅಕ್ಕತಂಗಿಯರೊಡನೆ ದಿನ
ಗಳನ್ನು ಕಳೆದು, ಗೆಳತಿಯರೊಡನೆ ಆಟವಾಡಿದ ತೌರೂರು
ಹೆಣ್ಣುಮಕ್ಕಳಿಗೆ ನೆನಪಿನ ಭಂಡಾರ. ಗಂಡನ ಮನೆಯಲ್ಲಿ ಸುಖ
ವಾಗಿದ್ದರೂ ಅವರ ಮನಸ್ಸು ಮೊದಲು ತಾಯಿಯನ್ನು ನೆನೆಯು
ತ್ತದೆ. ಹಾಗೆ ನೆನೆದಾಗ ಹೆಣ್ಣುಮಕ್ಕಳ ಮನಸ್ಸು ಸಮಾಧಾನ
ಗೊಳ್ಳುತ್ತದೆ.

ಬ್ಯಾಸಗಿ ದಿವಸಕ ಬೇವಿನ ಮರ ತಂಪ
ಭೀನುತಿಯೆಂಬ ಹೊಳೆ ತಂಪ ಹಡದಮ್ಮ
ನೀ ತಂಪ ನನ್ನ ತವರಿಗೆ

ತಾಯಿಮಕ್ಕಳ ನಡೆನುಡಿ ಎಲ್ಲವೂ ಒಂದೇ; ಒಬ್ಬರ
ರಡಿಯಚ್ಚು ಮತ್ತೊಬ್ಬರು!

ತಾಯಿಮಕ್ಕಳ ಧನಿಯು ತಾಳ ಬಾರಿಸಿದಂಗೆ
ಜೋಡಿ ಕಿನ್ನೂರಿ ಮಡಿವಾಂಗ ಹಲಸಂಗಿ
ಹೊತ್ತೇರಿ ತಾನೆ ಬಡಿವಾಂಗ

ತಾಯಿಯನ್ನು ನೆನೆದು ಮಗಳ ಮನಸ್ಸು ತಾನೆ ಕಡೆಗೆ
ಮುತ್ತದೆ. ಗಂಡನ ಮನೆಯಲ್ಲಿ ಬೆಳೆದ ಮಲ್ಲಿಗೆಯನ್ನು ಒಬ್ಬಳೇ
ಮುಡಿಯಲಾರಳು. ಕೊರನ್ನು ಕುರಿತ ಹೆಣ್ಣಿನ ಹಂಬಲಿಕೆ ಇದು.

ತೊರೂರ ದಾರಿಯಲಿ ಕಲ್ಲಿಲ್ಲ ಮುಳ್ಳಿಲ್ಲ
ಸಾಸುವೆಯಷ್ಟು ಮರಳಿಲ್ಲ ಬಾನಲಿ
ಬಿಸಿಲಿನ ಬೇಗೆ ಸುಡಲಿಲ್ಲ

ಒಬ್ಬಳಿರುವ ಮನೆಗೆ ಹಬ್ಬದಿರು ಮಲ್ಲಿಗೆ
ಒಬ್ಬಳೇ ಕುಯ್ಯ ಮುಡಿಲಾರೆ ಮಲ್ಲಿಗೆ
ಹಬ್ಬೋಗು ನನ್ನ ತೊರಿಗೆ

ಒಮ್ಮೊಮ್ಮೆ ತಾಯಿಮಕ್ಕಳಲ್ಲಿ ಜಗಳವುಂಟಾದರೂ ಅದು
ಹು ಬೇಗ ಸಮಾಧಾನಗೊಳ್ಳುತ್ತದೆ.

ತಾಯಿಮಕ್ಕಳ ಜಗಳ ನ್ಯಾಯ ಮಾಡುವರಾರ
ಪಾಲಿಗೆ ಮುತ್ತ ವಜನೇನ ಹಡದಮ್ಮ
ನಾ ಆಡಿದೆ ಮಾತು ನಿಜವೇನ

ತೌರಿನ ಬಣ್ಣ (ಸೀರೆ)ವುಡಲು ಹೆಣ್ಣುಮಕ್ಕಳಿಗೆ ಬಲು
ಹೆಮ್ಮೆ. ತಂದೆತಾಯಿಗಳು ಕೊಟ್ಟ ಪದಾರ್ಥಗಳಲ್ಲಿ ತುಂಬ
ಅಭಿಮಾನ.

ತೊಟ್ಟಿಲ ಹೊತ್ತೊಂಡು ತಾರುಬಣ್ಣ ಉಟ್ಟೊಂಡು
ಅಪ್ಪ ಕೊಟ್ಟಮ್ಮೆ ಹೊಡಕೊಂಡು ತಂಗಮ್ಮ
ತಿಟ್ಟಿತ್ತಿ ತಿರುಗಿ ನೋಡ್ಕಾಳು

ಗಂಡನ ಮನೆಯಲ್ಲಿ ಹೆಣ್ಣಿಗೆ ಯಾವ ಕೊರೆತೆಯೂ ಇಲ್ಲ.
'ಯಾಲಕ್ಕಿ ಕಾಯ್ ಸುಲಿದು ಯಾವಡಿಗೆ ಮಾಡಲಿ' ಎಂದು
ದಿಕ್ಕು ತೋರದಂತೆ ತನ್ನನ್ನೇ ತಾನು ಪ್ರಶ್ನೆ ಮಾಡಿಕೊಳ್ಳುವ
ಸಂಪತ್ತು ಇದೆ. ಆದರೂ ಹೆಣ್ಣುಮಕ್ಕಳ ಮನಸ್ಸು ಒಮ್ಮೊಮ್ಮೆ
ಗಂಡನ ಮನೆಯಲ್ಲಿದ್ದಾಗಲೂ ತಾಯಿಯನ್ನು ನೆನೆದು ವ್ಯಥೆ
ಗೊಳ್ಳುತ್ತದೆ.

ಯಾರ ಇದ್ದರ ನನ್ನ ತಾಯವನ್ನೋಲರ
ಸಾವಿರ ಕೊಳ್ಳಿ ಒಲಿಯಾಗ ಇದ್ದರ
ಜ್ಯೋತಿ ನಿನ್ಯಾರು ಹೋಲರ

ತಂದೀಯ ನೆನೆದರ ತಂಗಳು ಬಿಸಿಯಾಯ್ತು
ಗಂಗಾಡೇವಿ ನನ್ನ ಹಡೆದನ್ನ ನೆನೆದರ
ಮಾಸೀದ ತಲೆಯು ಮಡಿಯಾಯ್ತು

ಆಗ ಅವಳ ಬಾಯಲ್ಲಿ ಮುತ್ತಿನಂಥ ಮಾತೊಂದು ಮೊರೆ
ಬೀಳುತ್ತದೆ.

ಉಂಗೂರ ಉಡದಾರ ಮುರಿದರ ಮಾಡಿಸಬಹುದು
ಮಡದಿ ಸತ್ತರ ತರಬಹುದು ಹಡೆದಂಥ
ತಂದೆ ತಾಯಿಲ್ಲ ಸಿಕ್ಕದ

ಇಷ್ಟಾದರೂ ತೌನ ಸುಖ ಎಷ್ಟೇ ಇರಲಿ ಗರತಿಗೆ ಗಂಡನ
ಮನೆಯೇ ಸ್ವರ್ಗ.

ಗಂಡೀಯ ಕುಡಿದರು ಗಂಡನ ಮನಿ ಲೇಸಿ
ಅಂದಣನ ಮ್ಯಾಲ ಚವುರುವ ಸಾರಿದರ
ಹಂಗೀನ ತವರ ಮನಿ ಸಾಕ

ಅಣ್ಣ ತಮ್ಮ ಅತ್ತಿಗೆ

ತಾಯಿಯ ಮನುತೆಯ ಮಡಲಿನಲ್ಲಿ ಹೆಣ್ಣು ತೌನಲ್ಲಿ
ಬಿಳಿಯುತ್ತದೆ. ತಾಯಿಯಾದರೋ ಮಗಳಿಗೆ ಯಾವ ಕೆಲಸ
ವನ್ನೂ ಹೇಳುತ್ತಿರಲ್ಲ. ತೌನಲ್ಲಿ ಹೆಣ್ಣು, ತಾಯಿ 'ತೊಟ್ಟಿಲ
ತೂಗಿಂವ್ರೆ ಸಿಟ್ಟಿಲೆ ಕೂಡು' ತ್ತಿದ್ದಂತೆ! ಬಟ್ಟಲ ಬೆಳಗಾಕೆ
ಅರಿಯದ ಮಗಳು' ಈಕೆ. 'ಮೊಸರು ಅನ್ನ ಕಲಿಸಿ ತುಸನ
ಉಣ್ಣಂತ ಹೇಳಿ ರಾಸಿಯ ಉಣಿಸಿ' ತಾಯಿ ಈಕೆಯನ್ನು
ಸಲಹಿದ್ದಳು. ಇವಳೊಡನೆ ಹುಟ್ಟಿದ ಅಣ್ಣತಮ್ಮಂದಿರು ತಂಗಿ
ಯನ್ನು ಮನುತೆಯಿಂದ ಕಂಡಿದ್ದರು. ಆದರೆ ಅತ್ತಿಗೆ ಮನೆಗೆ
ಬರುತ್ತಲೇ ಅಣ್ಣನ ಮನಸ್ಸು ಬದಲಾಯಿಸಿತು. ಒಮ್ಮೆ
ಅಣ್ಣನ್ನು ಮಲ್ಲಿಗೆ ಹೂವನ್ನು ಮನೆಗೆ ತಂದು ತಂಗಿಗೆ ಇಲ್ಲವೆಂದು
ಹೇಳಿ ಮಡದಿಗೆ ಅದನ್ನು ಮುಡಿಯಲು ಕೊಟ್ಟನು.

ಅಣ್ಣ ದಂಡಿಗೆ ಹೋದ ದುಂಡು ಮಲ್ಲಿಗೆ ತಂದ
ತಂಗಿ ಕೇಳಿದರೆ ಇಲವೆಂದ ಇಲವೆಂದ
ಮಡದಿ ಕೇಳಿದರೆ ಮುಡಿಯೆಂದ

ಅಣ್ಣನ ವರ್ತನೆ ತಂಗಿಗೆ ತಿಳಿಯಿತು. ಆದರೆ ಆಕೆ ಅಪ
ಕ್ರಾಂತಿ ಅಣ್ಣನನ್ನು ದೂರಲಿಲ್ಲ. ಅತ್ತಿಗೆಯನ್ನೇ ದೂರಿಗೆ ಗುರಿ
ಮಾಡಿದಳು.

ಕಣ್ಣೀಗು ಹುಬ್ಬೀಗು ಭಿನ್ನಭೇದವೇನೆ
ನಾ ನನ್ನ ಅಣ್ಣ ಎರವೇನ ಅತ್ತೀಗಿ
ನಿನ್ನಿಂದ ಅಣ್ಣ ಎರವಾದ

ಈ ತಂಗಿಗೆ ಅತ್ತಿಗೆಯ ಮೇಲೆ ಕೋಪವೇ ಮೂರಲು
ಅಣ್ಣನ ಮೇಲಿಲ್ಲ. ಕೋಪಕ್ಕೆ ಪ್ರತಿಯಾಗಿ ದೇಗುಲಿಗೆ ಅಣ್ಣ
ತಮ್ಮಂದಿರ ಮೇಲೆ ಅಪಾರವಾದ ಪ್ರೇಮವುಂಟು. ತೋಟಕ್ಕೆ
ಹೋಗಿ ಊಟದ ಹಂಬಲನನ್ನು ಮರೆತ ಅಣ್ಣನಿಗೆ ತಂಗಿ
ಈ ರೀತಿ ಹೇಳುತ್ತಾಳೆ.

ತೋಟಕ್ಕೆ ಹೋದಣ್ಣ ಊಟಕ್ಕೆ ಬರಲಿಲ್ಲ
ತೋಟದ ಹೂವ ತಲೆತುಂಬ ಇಟಕೊಂಡು
ಊಟದ್ದೆಂಬಲ ಮರೆತಾನ

ಕೋಪವ್ಯಾ ಕಣ್ಣಯ್ಯ ಕೊಳ್ಳೊ ಕಾಲಿಗೆ ನೀರು
ಬಾಯ ತಂಬುಲವ ಉಗಳಣ್ಣ ನೀ ಬರುವ
ದಾರಿಯ ನೋಡಿ ಬಡವಾದೆ

ಅಕ್ಕ ತಮ್ಮನನ್ನು ವರ್ಣಿಸುವ ರೀತಿ ಇದು.

ಸರದಾರ ಬರುವಾಗ ಸುರಿದಾವ ಮಲ್ಲಿಗೆ
ದೊರೆ ನನ್ನ ತಮ್ಮ ಬರುವಾಗ ಯಾಲಕ್ಕಿ
ಗೊನೆ ಮುರಿದು ಹಾಲ ಸುರಿದಾವ

ತಮ್ಮನ ಮೇಲೆ ಅಕ್ಕನಿಗಿರುವ ಅಭಿಮಾನ ಈ ಪದ್ಯದಲ್ಲಿ
ವ್ಯಕ್ತವಾಗಿದೆ.

ತಾವರಿಯ ಗಿಡಹುಟ್ಟಿ ದೇವರಿಗೆ ನೆರಳಾಯ್ತು
ನಾ ಹುಟ್ಟಿ ಮನಿಗೆ ಎರನಾದೆ ನನ ತಮ್ಮ
ದಾರಿಯ ನೋಡಿ ಬಡವಾದೆ

ಮನುಷ್ಯಯ ತಂಗಿಯನ್ನು ಬೀಳ್ಕೊಡುವಾಗ ಅಣ್ಣನ
ಹನಿಗೊಡುತ್ತದೆ.

ತಂಗೀನ ಕಳುವ್ಯಾನ ತೆನರೇರಿ ಸಂತಾನ
ಅಂಗೀಲಿ ನೀರು ನವಸ್ಯಾನ ನನ್ನಣ್ಣ
ಇಂದಿಗಿ ತಂಗಿ ಎರವೆಂದ

ಸಂಗಾತಿ

ಹೆಣ್ಣಿಗೆ ತಾಯಿಕಂಪೆಗಳಿಂದ ಅಣ್ಣತಮ್ಮಂದಿರಿಂದ ದೊರ
ವ ಪ್ರೇಮವು ಸಂಗಾತಿಯಿಂದ ದೊರಕುವುದಲ್ಲದೆ ದುಃಖ
ಗಳನ್ನು ತೋಡಿಕೊಳ್ಳುವುದರಿಂದ ಅಕೆಗೆ ಸಮಾಧಾನವಾಗು
ದೂ ಉಂಟು. ಎಳೆತನದಲ್ಲಿ ಬೆಳೆಸಿದ ಈ ಸ್ನೇಹ ಮುಂದಿನ
ಜೀವನದಲ್ಲಿ ನಡೆದುಕೊಂಡು ಬರುತ್ತದೆ. ಗೆಳತಿಯರ ಪ್ರೇಮ
ನ್ನು ಸೂಚಿಸುವ ಒಂದೆರಡು ಪದ್ಯಗಳನ್ನು ಇಲ್ಲಿ ಎತ್ತಿಕೊಟ್ಟಿದೆ.
ದರಿಂದ ಈ ಸಂಸಾರದ ಚಿತ್ರ ಪೂರ್ತಿಯಾಗುತ್ತದೆ.

ನಾನು ನನ ಗೆಳತಿ ಕೂಡಿ ನೀರಿಗಿ ಹೋಗಿ
ಕುಲನ ಕೇಳ್ಯಾರ ಬಹುಮಂದಿ ಕೇಳಿದರೆ
ಕುಲವೆರಡು ನಮ್ಮ ಮನವೊಂದು

ಸಂಗಾತಿ ಹೆಣ್ಣು ಜಂಬುನೇರಿಲ ಹಣ್ಣು
ಮುಂಗಯ್ಯ ಹಿಡಿದು ನಗಿಸೋಳು ಮುಖಭಾವ
ಮುಂಗಾರ ಮಿಂಚು ಹೊಳೆದ್ದಂಗೆ

ಮೂಗುತಿ ಮುಂಭಾರ ತುರುಬಿನ ಹಿಂಭಾರ
ಸೇರಿಸ ವಂಕಿ ಕೈಬಾರ ನನ ಗೆಳತಿ
ನಾ ಕೊಟ್ಟ ಸೀರೆ ನಿರಿಭಾರ

ವೈಧವ್ಯ

ಹಿಂದೂ ಸಮಾಜದಲ್ಲಿ ವಿಧವೆಯರ—ಅದರಲ್ಲೂ ಬಾಲ್ಯದಲ್ಲಿ ಗಂಡನನ್ನು ಕಳೆದುಕೊಂಡವರ—ದುಃಖವನ್ನು ಹೇಳಲು ಮುಗಿಸುವಂತಿಲ್ಲ; ಅಳೆದು ತೀರುವಂತಿಲ್ಲ. ಬಾಳಿನ ಹೊಸಲಿನಲ್ಲಿ ಕಾಲಿಡುತ್ತಿರುವಾಗಲೇ ಸಂಸಾರದ ಸುಖದ ಸವಿಯನ್ನು ಅನುಭವಿಸುವ ಅವಕಾಶವನ್ನು ಕಳೆದುಕೊಂಡ ಹೆಣ್ಣುಗಳ ಸಂಕಟವನ್ನು ಏನೆಂದು ವರ್ಣಿಸುವುದು? ಗಂಡನನ್ನು ಕಳೆದುಕೊಂಡ ಅವರು ಇನ್ನುಮುಂದೆ ಗಂಧ ಹಚ್ಚುವಂತಿಲ್ಲ; ಹಣಿಗೆ ಕುಂಕುಮವನ್ನಿಡುವಂತಿಲ್ಲ. ಇವರ ಪಾಲಿಗೆ ಬಂಗಾರವಿಲ್ಲ ಬಳಿಯಿಲ್ಲ. ತಾಳಿಕರಮಣಿಗಳ ಮಾತಂತೂ ದೂರವೇ ಉಳಿಯಿತು. ಹೋಗಲಿ. ಮುತ್ತೈದೆಯೆಂದು ಹೇಳಿಕೊಂಡು ನಾಲ್ಕು ಜನರೆದುರು ತಲೆಯೆತ್ತಿಕೊಂಡು ಓಡಾಡುವುದಕ್ಕುಂಟೈ? ಅಯ್ಯೋ, ಪಾಪ! ಹಾಗೆ ಓಡಾಡುವ ಭಾಗ್ಯ ಇವರಪಾಲಿಗೆ ಮುಗಿಲಮಲ್ಲಿಗೆ ಇಂತಹವರನ್ನು ಮಂಗಳಕಾರ್ಯದಲ್ಲಿ ಭಾಗವಹಿಸಲು ಜನರು ಅವಕಾಶಕೊಡರು. ಗಂಡನ್ನಿಲ್ಲದ ದುಃಖವನ್ನು ಭರಿಸಲು ಸ್ವಲ್ಪಮಟ್ಟಿಗಾದರೂ ಅವಕಾಶಕೊಟ್ಟು ಮನಸ್ಸಿಗೆ ಸಮಾಧಾನ ಕೊಡುತ್ತಿದ್ದ ಒಂದು 'ಹೊಟ್ಟೆಯ ಮಾಣಿಕ್ಯ' ವಿಲ್ಲದೆ, ಗಂಡನ ಸುಖದಿಂದ ವಂಚಿತಳಾಗಿ, ಜನರ ಬಾಯಿಗೆ ಬಿಮ್ಮ, ವಿಧವೆಯಾದವಳು ತನ್ನ ವ್ಯಕ್ತಿತ್ವವನ್ನು ಕಳೆದುಕೊಂಡು ಉಳಿದ ತನ್ನ ದೀರ್ಘವಾದ ಬಾಳನ್ನೆಲ್ಲ 'ಸಾಯದೆಯೆ ಸತ್ತಂತೆ' ನೂಕಬೇಕಾದ ಚಿತ್ರ ಬಲು ಘೋರವಾದುದು. ಈ ವೈಧವ್ಯದ ದುಃಖ ಕೆಳಗಿನ ಎರಡು ಮುಕ್ತಕ

ಅಲ್ಲಿ ವ್ಯಕ್ತವಾಗಿರುವಂತೆ ಇನ್ನೆಲ್ಲಿಯೂ ಇಷ್ಟು ತೀವ್ರತಮ
ಾಗಿ ಕರುಣಾಜನಕವಾಗಿ ವ್ಯಕ್ತವಾಗಿಲ್ಲ ಬಾಲವಿಧವೆಯೇ
ನ್ನ ದುಃಖವನ್ನು ತೋಡಿಕೊಳ್ಳಲಿ—

ಗಂಡ ಸತ್ತಾರಿನ್ನು ಗಂಧ ಕುಂಕುಮವ್ಯಾಕ
ಬಂಗಾರವ್ಯಾಕ ಬಳಿಯಾಕ ಕೊರಳಿನ
ಸಿಂಗಾರ ಶಿವನೆ ಕಸಗೊಂಡ

ಮದುವೆಯಾಗಿ ಈಕೆ ಪಟ್ಟ ಸುಖವೇನು ?

ಕಂದನೆತ್ತಾಲಿಲ್ಲ ಕೈ ಬೀಸಿ ನಡೆಲಿಲ್ಲ
ಗಂಡನ ಪುಣ್ಯ ಉಣಲಿಲ್ಲ ಶಿವರಾಯ
ರಂಡೆತನಕ್ಕೀಂಗ ಗುರಿಯಾಗಿ

ಬಂಜೆತನ

ವಿಧವೆಯರದು ಈ ತೆರನಾದ ದುಃಖವಾದರೆ, ಬಂಜೆಯದು
ತ್ತೊಂದು ರೀತಿಯದು. ಗಂಡನಿದ್ದರೂ ಆಕೆಗೆ ಸುಖವಿಲ್ಲ.
ಕ್ಕಳಾಗುವ ಸಂಭವವೇ ಇಲ್ಲ ಬಂಜೆಗೆ. ಬಾಡಿಗೆಯ ಎತ್ತು
ಡಿದಂತೆ ಬೆಳಗಿನಿಂದ ಸಂಜೆಯವರಿಗೂ ಆಕೆ ಮೂಗು
ಚ್ಚಿಕೊಂಡು ದುಡಿಯಬೇಕು. ಮನೆಯಲ್ಲಿ ಆಕೆ ನಿತ್ಯವೂ
ಾರಿಗೂ ತಿಳಿಯದಂತೆ ಸುರಿಸುವುದು ಕಣ್ಣೀರು; ತಿನ್ನುವುದು
ಗಿನ ಕೂಳು. ಭಿಕ್ಷುಕರು ಅವಳ ಕೈಯಿಂದ ಭಿಕ್ಷೆಯನ್ನು
ಕರಿಸರು. ಬಂಜೆಯ ಮನೆಯ ಮುಂದೆ ಬೆಳೆದಿರುವ
ಜೂರದ ಗಿಡದ ' ಟೊಂಗೆ ಟೊಂಗೆಲ್ಲ ಗಿಳಿಕೂತು ಬಂಜೆ
ಬದುಕು ಹೆರವರಿಗೆ ' ಎಂದು ಹಾಸ್ಯ ಮಾಡುತ್ತವೆಯಂತೆ!
ರಿಲ್ಲ ಬಂಜೆಯ ಕಡೆ ಬೆರಳಿಟ್ಟು ತೋರಿಸುತ್ತಾರೆ. ಹೆಜ್ಜೇನು?

‘ಬಾಳೆಲೆಯ ಹಾಸ್ಯುಂಡು ಬೀಸಿ ಒಗೆದ್ದಾಂಗೆ’ ಅವಳ ಪಾಳು
ವ್ಯರ್ಥ ; ನಿರುಪಯೋಗ ಹಾಗೂ ನಿಷ್ಫಲ. ಬಂಜೆಯೊಬ್ಬಳು
ತನ್ನ ದುಃಖವನ್ನು ಹೀಗೆ ತೋಡಿಕೊಂಡಿದ್ದಾಳೆ—

ಬಾಲಕರಿಲ್ಲದ ಬಾಳೆದ್ಯಾತರ ಜನ್ಮ
ಬಾಡೀಗಿ ಎತ್ತು ದುಡಿದಂಗ ಪಾಳೆಲೆಯು
ಹಾಸ್ಯುಂಡು ಬೀಸಿ ಒಗೆದಂಗ

ಆದ್ದರಿಂದ ಬಂಜೆಯ ಪ್ರಾರ್ಥನೆ ಈ ರೀತಿಯದಾಗಿರುತ್ತಿತ್ತು.

ಕಂದನ ಕುಡು ಶಿವನೆ ಬಂಧನ ಬಡಲಾರೆ
ಹಂಗೀನ ಬಾನ ಉಣಲಾರೆ ಮರ್ತ್ಯದಾಗ
ಬಂಜೆಂಬ ಶಬುದ ಹೊರಲಾರೆ

ಮಕ್ಕಳು

ಒಲಿದವರ ಬಾಳಿಗೆ ಬೆಳಕನ್ನೂ ನಲಿವನ್ನೂ ತರುವವರು
ಮಕ್ಕಳು. ಮನೆಯಲ್ಲಿ ಬಡತನವೇ ಇರಲಿ ಸಿರಿತನವೇ ಇರಲಿ
ಆಡುವ ಮಗುವೊಂದಿದ್ದರೆ ಅದರ ಆಟಪಾಟಗಳಿಂದ ಮನೆ
ಬೆಳಗುತ್ತದೆ. ಬೆಳಗಿನಿಂದ ಸಂಜೆಯವರೆಗೂ ದುಡಿದು ಬೇಸತ್ತ
ತಾಯಿ ಆಡುವ ಮಗುವನ್ನು ಕಂಡು ಸಮಾಧಾನಗೊಳ್ಳುತ್ತಾಳೆ.
ಬಾಳ್ವೆಯ ಒಲೆಯ ಮೇಲೆ ಸುಟ್ಟ ಹಪ್ಪಳದಂತಾಗಿರುವ ತಂದೆ
ತಾಯಿಗಳ ಮನಸ್ಸು ಮಕ್ಕಳಿಂದ ಹಗುರವಾಗುತ್ತದೆ. ನಮ್ಮ
ಜನರು ಮಕ್ಕಳಿಗೆ ಮನಸೋತಿರುವುದನ್ನು ಈ ಕವಿಗಳು
ಹಾಡಿರುವಂತೆ ಇನ್ನಾವ ಕವಿಗಳೂ ಹಾಡಿಲ್ಲ.

ಹೆತ್ತವರಿಗೆ ಹೆಗ್ಗಣ ಮುದ್ದು ಎನ್ನುವಂತೆ ಮಗು ದೇಗಿ
ದ್ದರೂ ತಾಯಿಗೆ ಅದು ಚಿನ್ನು ; ಅದು ಅವಳಿಗೆ ಒಪ್ಪಿಗೆ.

ಅತ್ತು ಕಾಡುವನಲ್ಲ ಮತ್ತೆ ಬೇಡುವನಲ್ಲ
ಎತ್ತಿಕೊಳ್ಳೆಂಬ ಹಟವಿಲ್ಲ ನಿನ್ನಂಥ
ಮಕ್ಕಳಿರಲವ್ವ ಮನಿತುಂಬ

ಕೆನೆಯನ್ನು ಬೇಡಿ ಮಗು ಹಟನಾಡುತ್ತದೆ.

ಯಾತಕಳುತಾನೆಂದು ಎಲ್ಲರು ಕೇಳೋರು
ಕಾಯದ ಹಾಲ ಕೆನೆ ಬೇಡಿ ಕಂದಯ್ಯ
ಕಾಡಿ ಕೈಯಿಂದ ಇಳಿಯನು

ಅಳುತ್ತಿರುವ ಮಗುವಿನ ಸುಂದರವಾದ ಚಿತ್ರ ಇದು.

ಅಳುವ ಕಂದನ ತುಟಿಯು ಹವಳದಾ ಕುಡಿಹಂತಗ
ಕುಡಿಹುಬ್ಬು ಬೇವಿನೆಸಲ್ದಾಂಗೆ ಕಣ್ಣೋಟ
ಶಿವನ ಕೈಯಲಗು ಹೊಳೆದ್ದಾಂಗ

ಈ ಪದ್ಯದಲ್ಲಿ ಬರುವ ಹೋಲಿಕೆಗಳು ಸಹಜವೂ ಸುಂದರವೂ ಆಗಿರುವವಲ್ಲವೇ ?

ಮಗು ಅತ್ತು ತಾಯಿಯ ಕೆಲಸವನ್ನು ಕೆಡಿಸಬಹುದು.
ನಿಯಲ್ಲಿರುವವರಿಗೆ ಬೇಸರ ಹಿಡಿಸಬಹುದು. ಆದರೆ ತಾಯಿ
ಅತ್ತು ಮಗುವಿನಲ್ಲಿ ಅದನ್ನು ತಪ್ಪಾಗಿ ಎಣಿಸದೆ ಅದರ
ಯದಲ್ಲಿ ತನ್ನ ಪ್ರೇಮವನ್ನೇ ವ್ಯಕ್ತಪಡಿಸುತ್ತಾಳೆ.

ಅತ್ತರೆ ಅಳಲವ್ವ ಈ ಕೂಸು ನನಗಿರಲಿ
ಕೆಟ್ಟರೆ ಕೆಡಲಿ ಮನಿಕೆಲಸ ಕಂದನಂಥ
ಮಕ್ಕಳಿರಲವ್ವ ಮನಿತುಂಬ

ಮಕ್ಕಳೇ ಬೇಡಾಗಿಲ್ಲ ; ಮಕ್ಕಳಾದರೂ ಮಿತಸಂತಾನ
ಗಿರಬೇಕು ಎಂಬ ಭಾವನೆಯನ್ನು ನಮ್ಮ ಜನ ತಿಳಿದಿರಲಿಲ್ಲ.

ಮಕ್ಕಳನ್ನು ಪಡೆಯುವುದು ಒಂದು ಶಾಪವೆಂದು ಈಗಿನ ವಿದ್ಯಾ
ವಂತರು ಪರಿಗಣಿಸುವುದಾದರೆ, ಹಿಂದಿನವರು ಅದು ಈಶ್ವರನು
ನಮಗೆ ಕೊಟ್ಟ ವರವೆಂದು ಭಾವಿಸುತ್ತಿದ್ದರು. ಮಕ್ಕಳನ್ನು
ಬೆಳೆಸುವುದು ಸಂತೋಷ, ಭಾರದ ಕೆಲಸವಲ್ಲ ಎಂದು ಅವರು
ತಿಳಿದಿದ್ದರು.

ಮಗುವಿನ ವಿಷಯದಲ್ಲಿ ತಾಯಿಯ ಮನುಷ್ಯತೆ ಈ ಪದ್ಯ
ಗಳಲ್ಲಿ ಮುಗಿಲನ್ನು ಮುಟ್ಟುತ್ತದೆ.

ಆಡಿ ಬಾ ಕಂದಯ್ಯ ಅಂಗಾಲ ತೊಳೆದೇನು
ತೆಂಗೀನ ಕಾಯಿ ತಿಳಿನೀರು ತಕ್ಕೊಂಡು
ಬಂಗಾರ ಪಾದ ತೊಳೆದೇನು

ಬಾರೋ ಬಾರೋ ನನ ಬಾಲ ಚಕ್ರವರ್ತಿ
ನಾಲಗೆಯ ಮೇಲೆ ಸರಸೋತಿ ಇರುವಂಥ
ಬಾಲ ಹಾಲ ಕುಡಿ ಬಾರೋ.

ಮಕ್ಕಳ ವಿಷಯದಲ್ಲಿ ಬಯಕೆ ಮನುಷ್ಯನಾತ್ಮಕ್ಕೆ ಸಹಜ
ವಲ್ಲ; ಪಕ್ಷಿಗಳಿಗೂ ಉಂಟು.

ಮಕ್ಕಳ ಪಾಶಕ್ಕೆ ಹಕ್ಕಿ ಕಟ್ಟಿತು ಗೂಡ
ಸಿಕ್ಕಿತ್ತು ಶಿವನ ಬಲೆಯಲ್ಲಿ ಬಲೆಗಾರ
ಮಕ್ಕಳ ತಾಯಿ ಕೊಲದಿರು

ಇಲ್ಲಿ ಗಮನಿಸಬೇಕಾದ ಅಂಶವೊಂದುಂಟು. ನಮ್ಮ ಜನ
ರಿಗೆ ಮಕ್ಕಳ ಮೇಲಿನ ಪ್ರೇಮ ಹಿರಿದಾದುದಾದರೂ ಅವರಿಗೆ
ಗಂಡುಮಕ್ಕಳ ಮೇಲೆ ಪ್ರೇಮವೇ ಹೆಚ್ಚು. 'ತಾಯಿದ್ರೆ
ತವರ್ದಿಚ್ಚು' ತಂದಿದ್ರೆ ಬಳಗ್ದಿಚ್ಚು, ಸಾವಿರಕೆ ಹೆಚ್ಚು ಪತಿ

ಪುರುಷ, ಹೊಟ್ಟೆಯ ಮಾಣಿಕದ ಮಗ ಹೆಚ್ಚು' ಎಂದು ಮಗನನ್ನೇ ಜೊಗಳುತ್ತಾರೆ. 'ಗಂಡು ಮಗ ಗಜಭೀಮ, ಎಂಬುದು ಇವರ ಭಾವನೆ. ಆದರೆ 'ಹೆಣ್ಣು ಹುಟ್ಟಿದ ಮನಿ ಹೆಗ್ಗಣ್ಣತ್ತೀದಾಂಗ' ಅಂತೆ ! ಮಗ ಮನೆಯಲ್ಲಿ ನಿಲ್ಲತಕ್ಕವನು, ಅವನಿಂದಲೇ ವಂಶದ ಉದ್ಧಾರ, ಹೆಣ್ಣು ಹೊರಗೆ ಹೋಗತಕ್ಕವಳು, ಒಳ್ಳೆಯ ಮನೆ ದೊರಕಬೇಕಾದರೆ ಹಣ ವೆಚ್ಚವಾಗುತ್ತದೆ ಎಂಬ ಭಾವನೆ ಇದಕ್ಕೆ ಮೂಲವಾಗಿರಬಹುದು. ಆದರೆ ಆ ಭಾವವನ್ನು ಅನೇಕರು ಒಪ್ಪುವುದಿಲ್ಲ. ಹೆಣ್ಣು ಹುಟ್ಟಿಲ್ಲ ಎಂದು ಚಿಂತಿಸಿದ ಅಣ್ಣನಿಗೆ ತಂಗಿ ಸಮಾಧಾನ ಮಾಡುತ್ತಾಳೆ.

ಹೆಣ್ಣು ಹುಟ್ಟಿತು ಎಂದು ಅಣ್ಣ ಚಿಂತಿಸಬೇಡ
ಹಣ್ಣುಂಗು ಪರರ ಒಡವೆಯ ತವರ್ಮನೆಯ
ಅಣ್ಣ ಬಾಳೆಂದು ಹರಸುಗು
ಹೆಣ್ಣು ಹುಟ್ಟಿತು ಅಂತ ಹೇಳಿ ಕಳುಹಲಿ ಬ್ಯಾಡ
ಹೆಣ್ಣೆಂದರವರು ಹೆದರ್ಯಾರು ಕಂದವ್ವ
ಹೆಣ್ಣಲ್ಲ ನಮಗೆ ರವಿಚಿನ್ನ

ಮಗುವಿನ ಸೊಗಸನ್ನು ವರ್ಣಿಸುವ ಕೆಲವು ಪದ್ಯಗಳಿಂದ ಈ ಭಾಗವನ್ನು ಮುಗಿಸಬಹುದು.

ಎಲ್ಲರ ಮಕ್ಕಳಿಗಿಂತೆ ಅಲ್ಲ ಕಣೆ ನನ್ನಯ್ಯ
ನಲ್ಲರಳುಗಣ್ಣು ನಗುವುಖ ಕಾಮನ
ಬಿಲ್ಲು ಹೋಲ್ತಾನೆ ಕುಡಿಹುಬ್ಬ
ಕಾಡಿಗ್ಗಟ್ಟಿದ ಕಣ್ಣು ತೀಡಿ ಮಾಡಿದ ಹುಬ್ಬ
ಮಾವಿನ ಹೋಳು ನಿನ ಕಣ್ಣು ಕಂದಯ್ಯ
ಮಾವ ಬಣ್ಣ ಸಿ ಕರೆದಾನು

ಕೂಸು ಇದ್ದ ಮನೆಗೆ ಬೀಸಣಿಗೆ ಯಾತಕೆ
ಕೂಸು ಕಂದಯ್ಯ ಒಳ ಹೊರಗೆ ಅಡಿದರೆ
ಬೀಸಣಿಗೆ ಗಾಳಿ ಸುಳಿದಾವು

ಮಗುವಿನಿಂದಲೇ ಮನೆಗೆ ಅಲಂಕಾರ

ಹಾವಿನ ಹೆಡೆ ಚಿಂದ ಮಾವಿನ ಮಿಡಿ ಚಿಂದ
ಹಾರಾಡಿ ಬರುವ ಗಿಳಿ ಚಿಂದ ಕಂದಯ್ಯ
ನೀ ಚಿಂದ ನಮ್ಮ ಮನಿಗೆಲ್ಲ

ಚೆಲುವೆಯಾದ ಹೆಣ್ಣು ಮಗುವಿನ ಚಿತ್ರ ಇದು.

ಕಟ್ಟಾಣಿ-ಕಟ್ಟಾಳ ಕಟ್ಟಿ ಮೇಲ್ ನಿಂತಾಳ
ಬಟ್ಟಲಗಣ್ಣು ತಿರುನ್ಮಾಳ ಕಂದಮ್ಮ
ದಿಟ್ಟ ಸೋಂಕಾಳು ಒಳಗೊಂಟು

ಒಂದು ಕ್ಷಣಕಾಲ ಮಗು ಮರೆಯಾದರೆ ತಾಯಿಗೆ
ತಳಮುಳ.

ಅಡೊ ಮಕ್ಕಳಿರ ಅರಗೀಣ ಕಾಣೀರ
ಕಂಡ ಮಕ್ಕಳಿರ ಕರೆತನ್ನಿ ಕಂದಯ್ಯ
ಉಂಡೋಗಲಿಲ್ಲ ಹಸಿಡಾನ

ಈ ಪದ್ಯಗಳ ಸೊಗಸನ್ನು ಬೇರೆ ವಿವರಿಸಬೇಕಾಗಿಲ್ಲ.
ಅವು ಅರುಹನ ಮೂರುತಿಯಂತೆ ನಿರಾಭರಣಸುಂದರ
ವಾದುವು. ಈ ವಿಧವಾದ ಪದ್ಯಗಳು ಜನಪದ ಸಾಹಿತ್ಯದಲ್ಲಿ
ನೂರಾರು ಸಿಕ್ಕುತ್ತವೆ. ಇಂಥ ಒಂದೊಂದು ಪದ್ಯವೂ
ಒಂದೊಂದು ರತ್ನ.

ವಿವಿಧ ವಿಷಯಗಳು

ಜನಪದ ಸಾಹಿತ್ಯ ಪಂಡಿತರ ಪ್ರೌಢಸಾಹಿತ್ಯದಂತೆಯೇ
ವಿಸ್ತಾರವೂ ನೈವಿದ್ಯಪೂರ್ಣವೂ ಆದುದು ಈ ಬಿಡಿಮುತ್ತು
ಗಳಲ್ಲಿ ನಾವು ವಿಶೇಷವಾಗಿ ಸಾಂಸಾರಿಕ ಜೀವನದ ಚಿತ್ರಗಳನ್ನೇ
ಕಂಡರೂ, ಇವುಗಳನ್ನೇದ ವಿವಿಧ ವಿಷಯಗಳನ್ನೊಳಗೊಂಡ
ಅನುಭವಪೂರ್ಣವಾದ ಪದ್ಯಗಳು ದೊರಕುತ್ತವೆ. ಕವಿಯ
ಅನುಭವವೇ ನಮ್ಮ ಅನುಭವವೋ ಎಂಬಂತಿವೆ ಈ ಪದ್ಯಗಳು.
ಅವುಗಳ ಸೊಗಸಿಗೆ ಮರುಳಾಗದವರಾರು? ಹೀಗೆ ದೊರಕುವ
ಪದ್ಯಗಳಲ್ಲಿ ಸ್ವಾರಸ್ಯವಾದ ಕೆಲವನ್ನು ಆಯ್ದು ಇಲ್ಲಿ ಕೊಟ್ಟಿದೆ.

ಚೆಲುವುಳ್ಳ ಹೆಣ್ಣಿಗೆ ಬಾಯಿಬಿಡದವರಾರು?

ಕೆಂಪಾನೆ ಹೆಣ್ಣಿಗೆ ಸಂಪಿಗೆ ಹೂವಿಗೆ
ಅಂತರದಲಿರುವ ಗಜನಿಂಬೆ ಹಣ್ಣಿಗೆ
ಎಂಥೋರು ಬಾಯ ಬಿಡುವೋರ

ಸಿರಿವಂತರು ದೇಗೆ ಮಾತನಾಡಿದರೂ ಅದು ಚೆನ್ನೇ.

ಬಡವಿ ಅಡಿದ ಮಾತು ನುಡಿಸುಡಿಗೆ ಬೇಸರ
ಒಡವಿ ಇಟ್ಟವ್ವ ಒನೆಒನೆದು ಹೇಳಿದರೆ
ನುಡಿಸುಡಿಗೆ ಬಾಯಬಿಡುತ್ತಾರೆ

ಸರಸ

ಕಡಗದ ನನ್ನ ಕೈಯ ಬಿಡು ನನ ಮಾರಾಯ
ಕದನ ಬಂದಾವು ನಮನಿಮಿಗೆ ನೀಳ್ಕವ
ಮಡಿಚಾಗ ಕಂಡೆ ನಿಮ ಮನವ

ಹಾಸ್ಯ

ಕೂಸು ಕುಂಚಿಗೆ ತಿಂತು ಹಾಸೀಗೆ ನೆಲ ತಿಂತು
ಬಾವಯ್ಯ ಗಡ್ಡ ಇಲಿ ತಿಂತು ಮಿಕ್ಕದ್ದು
ದೀವಳಿಗೆ ಮುಂದೆ ಚಿಗುರೀತು

ಸಮಾಧಾನ

ಸಣ್ಣ ಶಾವಿಗೆ ಒಲ್ಲ ಚಿನ್ನಿ ಸಕ್ಕರಿ ಒಲ್ಲ
ಹೆಣ್ಣೆಂಬ ಶಬ್ದದ ಬಿಡವೊಲ್ಲ ನನ ತಮ್ಮ
ಹೆಣ್ಣು ಕೊಡುತ್ತೀನಿ ಉಣ ಏಳೊ

ಅನುಭವಾವೃತ್ತ

ಅಳಿಯ ಬಂದನು ಎಂದು ಬಿಳಿಯ ಹಚ್ಚಡ ತಂದನು
ಎಳೆ ಪ್ರಾಯವುಳ್ಳ ಹುಡುಗಿಯ ಇತ್ತ ರೂ
ಹರಳುಂಗುರೆಂದು ಮುನಿದಾನು

ಅಟ್ಟಿಡಿಗೆ ಅಳಿಯನಿಗೆ ಇಟ್ಟ ನೀರು ನೆಂಟಿಗೆ
ಪೆಟ್ಟಿಗೆ ಬಂಗಾರ ಮಗಳಿಗೆ ನಾಳೆ ಬರುವ
ಪತ್ರದ ಸಾಲ ಮಗನಿಗೆ

ಸರಿಗೆ ಪಂಚಿಯನುಟ್ಟು ಬೆರಳಿಗುಂಗುರವಿಟ್ಟು
ಸರಿಯವರ ಕೂಡೆ ಬರುವಾಗ ಸಾಲಗಾರ
ಸೆರಗಿಡಿದು ನಿಲಿಸಿ ಬಿಡುವನು

ಪ್ರಸಂಗಗಳು

ಮೇಲೆ ಹೇಳಿದ ವಿಷಯಗಳನ್ನೊಳಗೊಂಡ ಬಿಡಿಪದ್ಯಗಳ
ನ್ನಲ್ಲದೆ, ಅನೇಕ ಪ್ರಸಂಗಗಳನ್ನು ಈ ಮುಕ್ತಕಗಳು ಚಿತ್ರಿಸು
ತ್ತವೆ. ಈ ಪ್ರಸಂಗಗಳಲ್ಲಿ ಕೆಲವು ಸಾಂಸಾರಿಕ ಜೀವನದ

ಪರಸವಿರಸಗಳನ್ನು ನಿರೂಪಿಸಿದರೆ ಮತ್ತು ಕೆಲವು ಹಾಸ್ಯ
ವಿನೋದಗಳನ್ನು ಒಳಗೊಂಡ ಮನರಂಜಕ ಚಿತ್ರಗಳು. ಇನ್ನು
ಕೆಲವು ಪ್ರಸಂಗಗಳ ಮೂಲಕ ಅವುಗಳ ಕರ್ತೃಗಳು ನೀತಿ
ಯನ್ನು ಬೋಧಿಸುವಂತೆ ಕಂಡುಬರುತ್ತದೆ. ಈ ತೆರನಾದ
ಪ್ರಸಂಗಗಳಲ್ಲಿ ಎರಡನ್ನು ಮಾತ್ರ ಇಲ್ಲಿ ಕೊಟ್ಟಿದೆ. ಇಲ್ಲಿಯೂ
ಸಹೃದಯರು ಉಪೆಯಿಂದ ಸನ್ನಿವೇಶವನ್ನು ಕಲ್ಪಿಸಿಕೊಂಡ
ಹೊರತು ಚಿತ್ರವು ಪೂರ್ತಿಯಾಗದು.

(೧) ಸಾಮಾನ್ಯವಾಗಿ ಅಣ್ಣತಂಗಿಯರಿಗಿರುವ ಪ್ರೇಮ
ಅತ್ತಿಗೆ ಮನೆಗೆ ಕಾಲಿಡುತ್ತಲೇ ದೂರವಾಗುತ್ತ ಹೋಗುತ್ತದೆ.
ಇದಕ್ಕೆ ಮುಖ್ಯವಾಗಿ ಮನೆಗೆ ಬಂದ ಹೆಣ್ಣಿನ ನೀತಿಯೇ
ಕಾರಣ. ಅಣ್ಣನ ಹೆಂಡತಿ ಸುಂದರಿ. ಆದ್ದರಿಂದಲೇ ಅಣ್ಣ
ಅವಳಿಗೆ ಮರುಳಾಗಿದ್ದಾನೆ. ಮೇಲುನೋಟಕ್ಕೆ ಅತ್ತಿಗೆ ಬಲು
ಒಳ್ಳೆಯವಳಾಗಿ ಕಾಣುತ್ತಾಳೆ. ಆದರೆ 'ಸುಣ್ಣದ ತಿಳಿನೀರ
ಒಲಿ ಮುಂದೆ ಇಟಕೊಂಡು ಎಮ್ಮಿಹಾಲೆ' ದು ಬಡಿಸುವ
ಜಾಣೆ ಅವಳು. ಮನೆಗೆ ಬಂದ ಅತ್ತಿಗೆಯ ಗುಣ, ಗೊತ್ತಿ
ದ್ದರೂ ತಂಗಿ ಮಾತ್ರ ಮನಸ್ಸಿನಲ್ಲಿಯೇ 'ಅತ್ತೀಗಿ ಹಡೆಯಲಿ
ಹತ್ತೆಮ್ಮಿ ಕರೆಯಲಿ, ಹಿತ್ತಿಲ ಬಾಳೆ ಚಿಗಿಯಲಿ, ಅತ್ತೈಂದು
ಅತ್ತಿಗೆಯ ಮಗಳು ಕರೆಯಲಿ' ಎಂದು ಹರಸುತ್ತಿರುತ್ತಾಳೆ.
ಬೆಳೆದು, ವಿದ್ಯಾವಂತನಾದ ತನ್ನ ಮಗ ತನ್ನ ಅಣ್ಣನ ಮಗ
ಳನ್ನೇ-ಐಶ್ವರ್ಯವಂತರ ಮನೆಯ ಸ್ಫುರದ್ರೂಪಿಗಳಾದ ಎಷ್ಟೋ
ಹೆಣ್ಣುಗಳು ತಾವಾಗಿಯೇ ಒಲಿದು ಬಂದಿದ್ದರೂ, ಅವರನ್ನೆಲ್ಲ
ಬಿಟ್ಟು-ಮದುವೆಯಾಗಬೇಕು; ಮನೆಗೆ ಸೊಸೆಯಾಗಿ ಬಂದ

ಅಣ್ಣನ ಮಗಳು ತನ್ನನ್ನು ಅತ್ತೆಯೆಂದು ಕರೆಯಬೇಕೆಂಬುದು ತಂಗಿಯ ಹಂಬಲ. ಈ ಆಸೆಯನ್ನು ಈಡೇರಿಸಿಕೊಳ್ಳಲು ಬೆಳೆದ ಮಗನ ತಾಯಿಯೊಬ್ಬಳು 'ಗಂಡು ಹಡದೀನೆಂಬ ಗರುವೀಕಿಯನ್ನು ಬದಿಗೊತ್ತಿ, ಲೋಕರೂಢಿಗೆ ವಿರುದ್ಧವಾಗಿ ಅಣ್ಣನ ಮನೆಗೆ ಹೆಣ್ಣು ಬೇಡಲು ತಾನೇ ಹೊರಟಳು. ಗಂಡನ್ನು ಹುಡುಕುವ ತೊಂದರೆ ತಪ್ಪಿ 'ಅಗ್ಗದಳಿಯ' ದೊರೆತರೆ ಯಾರ ಮನಸ್ಸು ತಾನೆ ನಲಿಯದು ? ತಂಗಿಯ ಪ್ರಾರ್ಥನೆಗೆ ಇನ್ನೇನು ಸಮ್ಮತಿಯನ್ನು ಸೂಚಿಸುವುದರಲ್ಲಿತ್ತು ಅಣ್ಣನ ಮನಸ್ಸು. ಅಷ್ಟರಲ್ಲೇ ಅತ್ತಿಗೆ ಸುಣ್ಣದಿಂದ ತೊಡೆದು ಕನ್ನಡಿಯಂತೆ ಶುಭ್ರವಾಗಿದ್ದ ಗೋಡೆಯ ಮರೆಯಲ್ಲಿ ಕಣ್ಣುಮಿಟುಕಿಸಿ ಈ ಸಂಬಂಧ ತಮಗೆ ಬೇಡವೆಂದು ಗಂಡನಿಗೆ ತನ್ನ ಅಸಮ್ಮತಿಯನ್ನು ಸೂಚಿಸಿದಳು.

ಅಣ್ಣನ ಮನೀಗ ಹೆಣ್ಣು ಬೇಡಲಿ ಹೋಡ
ಕನ್ನಡಿಗೋಡಿ ಮರಿಮಾಡಿ ಅತ್ತೀಗಿ
ಕಣ್ಣು ಜಿವುಟ್ಟಾಳ ಪುರುಷಾಗೆ

ಅತ್ತಿಗೆಯ ಸಂಧಾನವೂ ಅಣ್ಣನ ನಿಸ್ಸಹಾಯಕತೆಯೂ ತಂಗಿಗೆ ತಿಳಿದುಹೋದವು. ಕರುಳಕೂಗು ತಂಗಿಯನ್ನು ಅಣ್ಣನ ಮನೆಯವರಿಗೆ ಕರೆತಂದಿತ್ತು. ಆದರೆ ಈಗ ಆದುದೇನು ? ಅಣ್ಣನಿಗೆ ಮನಸ್ಸಿದ್ದರೂ ಅತ್ತಿಗೆ ತಮ್ಮ ಬಾಂಧವ್ಯವನ್ನು ಮುರಿದಳೇ ಎಂಬ ಕ್ರೋಧವೂ ದುಃಖವೂ ತಂಗಿಯ ಮನಸ್ಸಿನಲ್ಲಿ ಒಂದೇ ಕಾಲದಲ್ಲಿ ಮೂಡಿದವು. ತನ್ನ ಅಭಿಪ್ರಾಯವನ್ನು ಆಕೆ ಸ್ಪಷ್ಟವಾಗಿ ಆದರೆ ಖಂಡಿತವಾಗಿ ಅತ್ತಿಗೆಗೆ ನುಡಿದುಬಿಟ್ಟಳು—

ಕಣ್ಣು ಚಿವುಟಲು ಬ್ಯಾಡ ನಿನ್ನೆಣ್ಣು ನಾಸೂಲೆ
ಅನ್ನಿಗರ ಮಗಳು ಅತಿ ಭಿ(ಚಿ)ಲುನಿ ಮಾಡಿಕೊಂಡು
ನಿನ್ನೂರು ಮ್ಯಾಲ ಬರುವೇನ

ಕರುಳನ ಕರೆಗೆ ಓಗೊಟ್ಟು ರೂಪದಲ್ಲಿ ಬೀಳಾದ ಅಣ್ಣನ
ಮಗಳನ್ನು ಮನೆಗೆ ಸೊಸೆಯಾಗಿ ತಂದುಕೊಳ್ಳಲು ತಂಗಿ
ಸಿದ್ಧವಾಗಿದ್ದಳು. ಈಗ ಆ ಅಸೆ ದೂರವಾಯಿತು. ಅದರೇನು?
ಓದಿದ ತನ್ನ ಮಗನಿಗೆ ದಣ್ಣನ್ನು ಕೊಡದವರಾರು? ಜಿಲುನೆ
ಯೊಬ್ಬಳನ್ನು ಮಗನು ಮದುವೆಯಾಗಿ ಆ ದಿಬ್ಬಣ ಅಣ್ಣನ
ಲೂನಿನಮೇಲೆ ಬಂದಾಗ ತನ್ನ ಸೊಸೆಯನ್ನು ಗೋಡಿ ಅತ್ತಿಗೆ
ಹೊಟ್ಟೆಯಿಂದಿಡುಕೊಂಡು, ತನ್ನ ಮಗಳನ್ನು ಸಾದಿನಿಯ ಮಗ
ನಿಗೆ ಕೊಟ್ಟಿದ್ದರೆ ಜಿನ್ನಿರುತ್ತಿತ್ತೆಂದು ಆಕೆ ಕುಮ್ಮಕೊಳ್ಳುವಂತಾ
ಗಲೆಂದು ತಂಗಿ ನುಡಿಯುತ್ತಾಳೆ.

ಅಣ್ಣನ ನಿಶ್ಚಯಕತೆ; ಮನೆಯಲ್ಲಿ ಅತ್ತಿಗೆಯ ಪ್ರಾಬಲ್ಯ
ಅವಳ ಮಾತೃರ್ಯ ಹಾಗೂ ಕಾರ್ಪಣ್ಯ, ತಂಗಿಯ ಕರುಳನ
ಕರೆ ಹಾಗೂ ತೌನಿನ ಹಂಬಲ ಇವೆಲ್ಲವೂ ಎರಡೇ ತ್ರಿಪದಿಗಳಲ್ಲಿ
ಎಷ್ಟು ಸೂಕ್ಷ್ಮವಾಗಿ ನಯವಾಗಿ ಸ್ಪಷ್ಟವಾಗಿ ಪ್ರಕಟವಾಗಿದೆ!
ಸಾಹಿತ್ಯ ಜೀವನದ ಪ್ರತಿಬಿಂಬವೆಂಬ ಮಾತು ಈ ಸಂದರ್ಭಕ್ಕೆ
ಜಿನ್ನಾಗಿ ಒಪ್ಪುವುದಿಲ್ಲವೇ?

(೨) ಮೇಲಿನ ಪ್ರಸಂಗ ಸಂಸಾರದ ಒಂದು ಮುಖವನ್ನು
ನಮಗೆ ಪರಿಚಯಮಾಡಿಕೊಟ್ಟರೆ ಮುಂದಿನ ಒಂದು ಪ್ರಸಂಗ
ಅದರ ಇನ್ನೊಂದು ಮುಖವನ್ನು ಚಿತ್ರಿಸುತ್ತದೆ. ಇಲ್ಲಿಯೂ

ಊಹೆಯಿಂದ ಚಿತ್ರವನ್ನು ನಾವು ಪೂರ್ಣಗೊಳಿಸಿಕೊಳ್ಳಬೇಕು. ತಾಯಿಗೆ ಒಬ್ಬನೇ ಮಗ. ತಂದೆ ತೀರಿಕೊಂಡಿದ್ದ ಕಾರಣ ಅಂಕೆಯಿಲ್ಲದೆ ತಾಯಿಯ ಮಡಲಿನಲ್ಲಿ ಈ ಹುಡುಗ ಬೆಳೆದನು. ತನಗಿದ್ದ ಒಬ್ಬನೇ ಮಗನನ್ನು ತಾಯಿ ಮುದ್ದಿನಿಂದ ಬೆಳೆಸಿದ್ದರೂ ಅವನು ಬೆಳೆದು ವಿದ್ಯಾವಂತನಾಗಿ ವಂಶಕ್ಕೆ ಕೀರ್ತಿಯನ್ನು ತರುವನೆಂದು ತಾಯಿ ಹಂಬಲಿಸಿದ್ದಳು. ತಾಯಿಯ ಈ ಹೆಬ್ಬಯಕೆಯನ್ನು ಹುಡುಗನು, ಈ ಮುದ್ದಿನ ಮಗನು ರಸಿಕಜೀವನದಲ್ಲಿ ಕಾಲಿಟ್ಟಿದ್ದನು. ತಾಯಿಗೆ ಮಗನ ಈ ಹೊರಗಿನ ಬಾಳುವೆ ತಿಳಿಯದು. ಒಂದುದಿನ ಸಂಜೆ ಈ ರಸಿಕಪುತ್ರ ಹೊರಗಿನಿಂದ ಮನೆಯ ಒಳಗಡೆ ಕಾಲಿಟ್ಟಾಗ ಅವನು ಹೊದೆದ ವಸ್ತ್ರದ ಸೆರಗಿನ ಪರಿಮಳ ಮನೆಯನ್ನೆಲ್ಲ ಮುಸುಗಿತ್ತು. ಆಗ ಅರ್ಧವಾಯಿತು ಮಗನ ರಸಿಕಜೀವನದ ಸ್ವರೂಪ. ಮಗನ ವಿಷಯದಲ್ಲಿ ತಾಯಿ ಕಟ್ಟಿಕೊಂಡಿದ್ದ ಗಾಳಿಗೋಪುರ ಒಂದೇಬಾಗಿಲಿಗೆ ನೆಲಕ್ಕೆ ಕುಸಿದುಬಿತ್ತು. ಆದರೆ ಬೆಳೆದ ಮಗನನ್ನು ಗದರಿಕೊಂಡು ತಾಯಿ ಬುದ್ಧಿ ಹೇಳುವುದಕ್ಕುಂಟೇ? ಮಗನು ಕೈಬಿಟ್ಟರೆ ಗತಿಯೇನೆಂದುಕೊಂಡು ಹೆದರಿ ತಾಯಿ ಮೃದುವಾಗಿ ಅವನನ್ನು ಈ ರೀತಿ ಪ್ರಶ್ನಿಸಿದಳು.

ಎಲ್ಲಿಗೆ ಹೋಗಿದ್ದೆ ಯಾವುದು ಮುಡಿವಿದ್ದೆ
ಯಾರ ತೋಳಲ್ಲಿ ಒರಗಿದ್ದೆ ಕಂದಯ್ಯ
ವಲ್ಲಿ ಸೆರಗಿಲ್ಲ ಪರಿಮಳ

ತಾಯಿಯ ಮಾತಿಗೆ ಮಗನು ತನ್ನ ತಪ್ಪನ್ನು ಒಪ್ಪಿಕೊಳ್ಳದೆ ತೇಲಿಸಿ ಮಾತನಾಡಿದನು—

ಇಲ್ಲ ಕಾಣಮ್ಮ ಸುಳ್ಳನ್ನ ಅಡದಿರು
ಕಲ್ಯಾಣಿಗ್ಗೋಗಿ ಮುಖ ತೋಡು ಬರ್ವಾಗ
ಮಾವಯ್ಯ ಮಗಳು ಬಂದಾಳು

ನಿನ್ನ ಅಣ್ಣನ ಮಗಳೊಡನೆಯೇ ನಾನು ಸರಸವಾದಿದ್ದು.

ಮಾವಯ್ಯ ಮಗಳು ಮರಿದುಂಡಿ ತೋಳಲ್ಲಿ
ಒಂದು ಅರೆಗಳಿಗೆ ಒರಗಿದ್ದ ತಾಯಮ್ಮ
ನೀ ಒಪ್ಪಿ ತಂದ ಮಡದೀಯ

ಮಗನು ಮರೆಸಿ ಮಾತನಾಡುತ್ತಿರುವುದನ್ನು ತಾಯಿ
ಅರಿಯಳೆ? ಮಗನು ಕೈಮೀರಿದನೆಂದು ಅರಿತು ತಾಯಿ
ಅವನಿಗೆ ಬುದ್ಧಿಹೇಳಿದಳು.

ಬೇಡರಾ ಅಂಗಡಿ ಬಿಡಿಮುತ್ತು ಚಾವಡಿ
ಬೇಡ ಕಂದಯ್ಯ ದೊರೆ ಮೋಡಿ ಸೂಳೇರ ಸಂಗ
ಬಾಳೂ ಮಕ್ಕಳಿಗೆ ತರವಲ್ಲ

ತಾಯಿಯ ಮಾತನ್ನು ಕೇಳುವ ಸ್ಥಿತಿಯನ್ನು ಮೀರಿ
ಮಗನು ಬಹುದೂರ ಹೋಗಿದ್ದನು. ತನ್ನ ನಡತೆ ಆಕೆಗೆ
ತಿಳಿದದ್ದು ; ಆಕೆ ಅವನಿಗೆ ಬುದ್ಧಿ ಹೇಳಿದ್ದು—ಇವು ಅವನ
ಅತ್ಯಾಭಿಮಾನಕ್ಕೆ ತುಂಬ ಧಕ್ಕೆಯನ್ನು ತಂದಿದ್ದವು. ತಾಯಿಯ
ಮಾತನ್ನು ಕೇಳುತ್ತಲೇ ಅವನು ಆಕೆಯನ್ನು ಗದರಿಕೊಂಡು,
ತಾಯಿ ಬಾಯೆತ್ತದಂತೆ ' ಸೂಳಿಗಾರಾನಿಗೆ ಹೇಳಮ್ಮ
ಬುದ್ಧಿಯ, ಕೇಳೋವನಲ್ಲ ನಿನ ಮಗ ' ಎಂದು ಉತ್ತರಕೊಟ್ಟು
ಆ ಪ್ರಸಂಗವನ್ನೇ ಮುಗಿಸಿದನು.

ತಾಯಿಯ ಮನುತೆ, ಮಗನ ದುರಭಿಮಾನಗಳು ಈ ಪ್ರಸಂಗದಲ್ಲಿ ಎನ್ನು ಕಂಡರೂ, ಕೊನೆಯಲ್ಲಿ ವ್ಯಕ್ತವಾಗಿರುವ ನೀತಿ ಮುಖ್ಯವಾದುದು. 'ಸೂಳೀರ ಸಂಗ ಬಾಳೊ ಮಕ್ಕಳಿಗೆ ತರವಲ್ಲ' ಎನ್ನುವುದು ಎಂತಹ ಮುತ್ತಿನಂತಹ ಮಾತು! ಆದರೇನು? ನೀತಿ ನೀತಿಯೇ! ಕೀಡಕ ದುರೋಧನ ದುಶ್ಯಾಸನ ರ ಪ್ರವೃತ್ತಿಗಳು ಮನುಷ್ಯನಲ್ಲಿರುವವರೆಗೆ ಮಹಾಭಾರತದ ಸ್ವಾರಸ್ಯ ಹೇಗೆತಾನೆ ಮುಂಕಾದೀತು. ? ಈ ತೆರಸಾದ ಪ್ರಸಂಗಗಳು ಹೇಗೆತಾನೆ ನಡೆಯದೆ ಇದ್ದಾವು ? ಆದರೂ ಈ ರೀತಿಯ ಅನುಭವಪೂರ್ಣವಾದ ವಾಕ್ಯಗಳು ನಮ್ಮ ಬಾಳ ಕೈದಿಗಳಿಗೆ ಗಳು; ಮನನಕ್ಕೆ ಯೋಗ್ಯವಾದುವು. ಅವುಗಳ ಬೆಳಕು ಕತ್ತಲಲ್ಲಿ ತೆವಳುತ್ತಿರುವ ನಮಗೆ ಎಲ್ಲ ಕಾಲದಲ್ಲಿಯೂ ವಾಂತೋರುತ್ತಿರಬೇಕು.

ಈ ಪ್ರಸಂಗದ ತ್ರಿವದಿಗಳಲ್ಲಿ ಬಂದಿರುವ ಕೋಮಲವಾದ ಪದಶಯ್ಯೆ ಗಮನಾರ್ಹವಾದುದು.

ನೀತಿ

ಮನುಷ್ಯನ ಬಾಳಿಗೆ ನೀತಿಯೇ ತಳಹದಿ. ಬಾಳನ್ನು ತಿದ್ದಿ ಹಸನುವಾಡಿಕೊಳ್ಳಲು ಯೋಗ್ಯವಾದ ಅನೇಕ ನೀತಿಪದ್ಯಗಳು ಇಲ್ಲಿ ನಮಗೆ ದೊರಕುತ್ತವೆ. ಕಾವ್ಯದಲ್ಲಿ ನೀತಿಯ ಸ್ಥಾನವೇ ನಿಂಬುದರ ವಿಷಯದಲ್ಲಿ ಭಿನ್ನಾಭಿಪ್ರಾಯವಿದ್ದರೂ ಕನ್ನಡ ಸಂಸ್ಕೃತಗಳಲ್ಲಿ ನೀತಿಕಾವ್ಯಗಳಿಗೆ ಕೊರತೆಯೇನೂ ಇಲ್ಲ. ನೀತಿಯ ಬೋಧನೆ ಅಪ್ರಿಯವೂ ನೀರಸವೂ ಆದುದೆಂಬುದನ್ನು

ಬಿಟ್ಟವನೂ, ಅದೂ ಕಾವ್ಯಕ್ಕೆ ವಸ್ತುವಾಗಬಹುದೆಂಬುವನ್ನು
ನಾವು ಮರೆಯುವಂತಿಲ್ಲ. ಮೇಲಾಗಿ ಕಾವ್ಯಕ್ಕೆ ವಸ್ತುವೇ
ಮುಖ್ಯವಲ್ಲ, ರೀತಿಯೂ ತಕ್ಕಮಟ್ಟಿಗೆ ಪ್ರಾಧಾನ್ಯವನ್ನು ಹೊಂದಿ
ರುತ್ತದೆ. ಹಸು ತಿಂದ ಹುಲ್ಲು ಹಾಲಾಗಿ ಆಮೃತವಾಗುವಂತೆ,
ಕವಿಯ ಪ್ರತಿಭೆಯಿಂದ ಹೊರಹೊಮ್ಮಿ ಉತ್ತಮ ರೀತಿಯಲ್ಲಿ
ಮೂಡಿಬಂದ ನೀತಿಯೂ ಗ್ರಾಹ್ಯವಾಗುತ್ತದೆ. ಸೋಮೇಶ್ವರ
ಶತಕ ಸರ್ವಜ್ಞನ ವಚನಗಳು ಜನಪ್ರಿಯವಾಗಿಲ್ಲವೆ? ಇಂತಹ
ರಸಮಯವಾದ ನೀತಿವಾಕ್ಯಗಳು ಇಲ್ಲಿ ಎಷ್ಟೋ! ನೀತಿಪೂರ್ಣ
ವಾದ ಕೆಲವು ಮುಕ್ತಕಗಳನ್ನು ಇಲ್ಲಿ ಆಯ್ದುಕೊಟ್ಟಿದೆ

ದುಷ್ಟರನ್ನು ಕಂಡರೆ ನಾವೇ ಅವರಿಗೆ ದಾರಿಬಿಡುವುದು
ಲೇಸು.

ಮದಿಸಿದ್ದ ಅನೆಯ ಮಲಗಿದ್ದ ಹಾವನ್ನು
ಮದಿರೆಯ ಕುಡಿದು ಬರವೊನ ಕಂಡರೆ
ಹಂದಾರಿ ಬಿಟ್ಟು ಹಂದೋಡು

ಜೂಜು ಕೆಟ್ಟದ್ದು. ಅದು ರಾಜಾಧಿರಾಜರನ್ನು ಕಷ್ಟಕ್ಕೆ
ಗುರಿನಾಡಿತು.

ಜೂಜಾಡಿ ಪಾಂಡವರು ರಾಜ್ಯವ ಸೋತರು
ಜೂಜಾಡಿ ನಳನು ಬಳಲಿದ ಕಂದಯ್ಯ
ಜೂಜಿಗೆ ಮನವ ಬಿಡದೀರು

ಗಂಡಿನಲ್ಲಾಗಲಿ ಹೆಣ್ಣಿನಲ್ಲಾಗಲಿ ಗುಣ ಮುಖ್ಯ;
ಬಣ್ಣವಲ್ಲ.

ತಪ್ಪೆಂದು ಜನರನ್ನು ಎತ್ತಾಡದಿರು ಕಂಡ್ಕ
ಕಪ್ಪಾದ ಹಸುವು ಕರೆದರೆ ಆ ಹಾಲು
ಬಪ್ಪೋದ: ಹರನ ಪೂಜೆಗೆ

ಸಿರಿತನ ಶಾಶ್ವತವಲ್ಲ ; ಕ್ಷಣಿಕ.

ಬಂಗಾರ ಬಳಿಯಿಟ್ಟು ಬೈಬ್ಯಾಡ ಬಡವರಿಗೆ
ಬಂಗಾರ ನಿನಗೆ ಸ್ಥಿರವಲ್ಲ ಮದ್ಯಾಣ
ಬಿಸಿಲು ಹೊಳ್ಳುವುದು ತಡವಲ್ಲ

ಮಕ್ಕಳಲ್ಲಿ ಪ್ರೇಮ ತೋರದವರಿಗೆ ಪರಮೇಶ್ವರನ ಅನುಗ್ರಹ
ಹೇಗೆತಾನೆ ಆದೀತು ?

ಅತ್ತ ಮಕ್ಕಳ ಕೈಗೆ ತುತ್ತೊಟ್ಟ ಕೊಡಲಿಲ್ಲ
ಮಕ್ಕಳ ಬೇಡಿ ಪರ್ವತಕೆ ಹೋದರೆ
ಮುಕ್ಕಣ್ಣ ಶಿವನು ನಗನೇನ

ಪುಣ್ಯವನ್ನು ಸಂಪಾದಿಸುವ ರೀತಿ ಇದು.

ಹಸುವಿಗೆ ಹಾಲ್ಕೊಟ್ಟು ಶಿಶುವಿಗೆ ಬೆಣ್ಣೆ ಕೊಟ್ಟು
ಬಿಸಲಿಗೆ ನಿಂತವರ ನೆರಳಿಗೆ ಕರೆದರೆ
ಅಸವಲ್ಲದ ಪುಣ್ಯ ಮಗನಿಗೆ

ಹೆಂಡತಿಯನ್ನು ತಲೆಯಮೇಲೆ ಕೂಡಿಸಿಕೊಂಡಿದ್ದ ತಮ್ಮ
ನಿಗೆ ಅಕ್ಕ ಈ ರೀತಿ ಬುದ್ಧಿ ಹೇಳುತ್ತಾಳೆ.

ಅಂಜೂರ ಹಣ್ಣೆಂದು ತಂದು ತೂರಲಿ ಬ್ಯಾಡ
ಹೆಂಡರಿಗೆ ಸಲಿಗೆ ಕೊಡಬ್ಯಾಡ ನನ ತಮ್ಮ
ಮುಂದೆ ನಿನ ಮಾತು ನಡಿಯಾವು

ಸಂಸಾರದ ಬೇಗೆಗೆ ಸಿಕ್ಕು ಬಡತನದಲ್ಲಿ ಬಳಲುವವನಿಗೆ
ಚಿಂತೆಗಳು ಮುತ್ತಿರುತ್ತವೆ ಆದರೆ ಚಿಂತೆಮಾಡುವುದರಿಂದ

ಬಂದ ಫಲವೇನು? ಮನುಷ್ಯನ ದೇಹ ಅರ್ಧವಾಗುತ್ತದೆ; ಅಷ್ಟೆ. 'ಈಸಬೇಕು ಇದ್ದು ಜಯಿಸಬೇಕು' ಪಾಂಡವರಿಗೆ ಬಂದ ಕಷ್ಟಕ್ಕಿಂತ ನಮ್ಮ ಕಷ್ಟವೇ? ನಮ್ಮವರು ಕಷ್ಟಬಂದಾಗ ಚಿಂತೆಗೆ ಸ್ಥಳಕೊಡದೆ ರಾಮಾಯಣ ಮಹಾಭಾರತಗಳನ್ನು ಓದಿ ಮನಸ್ಸಿಗೆ ಸಮಾಧಾನ ತಂದುಕೊಂಡರು. ಚಿಂತೆಮಾಡುತ್ತಿದ್ದವಳಿಗೆ ಹಿರಿಯರೊಬ್ಬರು ಹೇಳಿದ ಮಾತಿನಲ್ಲಿ ಎಷ್ಟು ಶಕ್ತಿಯಿದೆ?

ಚಿಂತಿ ಮಾಡಲಿ ಬ್ಯಾಡ ಛೇ ಹುಚ್ಚಿ ಹಡೆದವ್ವ
ಚಿಂತಾಗ ಕಾಯ ಇಳಿತರ ಪಾಂಡವರ
ಅಂಥವರಿಗುಂಟು ವನವಾಸ

'ಕಾವ್ಯವು ಕಾಂತಾಸಮ್ಮಿತಿಯೆಂದು ಹೇಳುವರಷ್ಟೆ. ಕಾಂತೆಯರ ಮಾತಿನಂತಿರುವದೆ ಕಾವ್ಯವಾದರೆ ಕಾಂತೆಯರ ಮಾತಿ ಕಾವ್ಯದ ಮಾತೆಯಲ್ಲವೆ ? '

ಪ್ರಾರ್ಥನೆ

ಬಡತನ ಸಿರಿತನಗಳು ಶಾಶ್ವತವಲ್ಲ. ಮಾತ್ಸರ್ಯವನ್ನು ತೊರೆದು, ದೇವರು ಕೊಟ್ಟಿದ್ದರಲ್ಲಿ ತೃಪ್ತಿಯನ್ನು ಹೊಂದಿ, ಮನೆ ಹೆಂಡತಿ ಮಕ್ಕಳು ಬಂಧುಬಾಂಧವರಲ್ಲಿ ಪ್ರೀತಿಯನ್ನು ತೋರಿ, ನಾಲ್ಕು ಜನರಿಗೆ ಒಳ್ಳೆಯದನ್ನು ಮಾಡಿ ಲೋಕದ ಕಣ್ಣಿನಲ್ಲಿ ಮೆಚ್ಚಾಗಿ ಬಾಳುವುದಕ್ಕಿಂತ ಮಿಗಿಲಾದ ಭಾಗ್ಯ ಏನಿದೆ? ಹೆಣ್ಣುಮಗಳೊಬ್ಬಳು ತನ್ನ ಬಾಳಿನ ಅದರ್ಶವನ್ನು ತೋಡಿ ಕೊಳ್ಳುವ ಒಂದೆರಡು ಪದ್ಯಗಳಿಂದ ಈ ಭಾಗವನ್ನು ಮುಕ್ತಾಯ ಗೊಳಿಸಬಹುದು.

ಮಕ್ಕಳ ಕುಡು ಶಿವನೆ ಮತ್ತೊಂದ ನಾ ಒಲ್ಲೆ
ಹತ್ತು ಮಂದ್ಯಾಗ ಹರು ನೀರ ತರುವಂಥ
ಮುತ್ತೈದಿತನವ ಕೊಡು ಶಿವನ

ಮಕ್ಕಳು ಮನಿತುಂಬ ಕಷ್ಟಕ ಒಬ್ಬಳು
ಭತ್ತ ಕೊಡು ಶಿವನೆ ಅನುಗಾಲ ಮಕ್ಕಳಿಗೆ
ನುಚ್ಚುಂಬಲಿ ಮಾಡಿ ಸಲಹೇನ

ಬಡತನ ನನಗಿರಲಿ ಭಾಳ ಮಕ್ಕಳಿರಲಿ
ಮ್ಯಾಗ ಗುರುವೀನ ದಯೆಯಿರಲಿ ನನ ಗುರುವೆ
ಬಡತನದ ಚಿಂತೆ ನಿನಗಿರಲಿ

ಮುಕ್ತಾಯ

ಒಂದು ಭಾವವನ್ನೋ ಇಲ್ಲವೆ ಒಂದು ಸನ್ನಿವೇಶವನ್ನೋ
ತಿಳಿಸುವ ತ್ರಿಪದಿಯ ಛಂದಸ್ಸಿನಲ್ಲಿ ಕಟ್ಟಿರುವ ಕೆಲವು ಮುಕ್ತಕ
ಗಳನ್ನು ಆಯ್ದುಕೊಂಡು ಅವುಗಳ ಸ್ವಾರಸ್ಯವನ್ನಿಲ್ಲಿ ವಿವರಿಸ
ಲಾಯಿತು. ಮಹಾಕವಿಗಳ ಮಹಾಕಾವ್ಯಗಳನ್ನು ಓದಿ ಅವುಗಳ
ಸ್ವಾರಸ್ಯವನ್ನು ಸವಿದ ರಸಜ್ಞನಿಗೆ ಇಲ್ಲಿನ ಹಲವು ಪದ್ಯಗಳು
ಮುಂಕಾಗಿ ರಸಹೀನವಾಗಿ ತೋರಬಹುದು. ಆದರೆ 'ಮೊದಲು
ಹುಟ್ಟಿದುದು ಜನವಾಣಿ; ಅದು ಬೆಳೆದು ಪರಿಷ್ಕೃತವಾಗಿ
ವೃದ್ಧಿಯಾದುದು ಕವಿವಾಣಿ. ಜನವಾಣಿ ಬೇರು; ಕವಿವಾಣಿ
ಹೂವು' ಎಂಬ ಅಂಶವನ್ನು ಯಾರೂ ಮರೆಯಲಾಗದು.
ಅಲ್ಲದೆ ಈ ಜನಪದಸಾಹಿತ್ಯದ ವಿಸ್ತಾರ ವಿಪುಲ, ವೈವಿಧ್ಯ,
ಅನಂತ, ವಿವಿಧ ಛಂದಸ್ಸಿನಲ್ಲಿ ರಚಿತವಾಗಿರುವ ಹಲವಾರು
ಪದ್ಯಗಳಲ್ಲಿ ರಸವುಕ್ಕುವಂತೆ ಕಥೆಗಳನ್ನು ಕವಿಗಳು ಕಟ್ಟಿದ್ದಾರೆ.

ಮರೆಯಲಾಗದ ಮಾತುಗಳಲ್ಲಿ ಜನರ ಮನಸ್ಸಿನಲ್ಲಿ ಅಚ್ಚೆಯದೆ ನಿಲ್ಲುವಂತೆ ಚಾರಿತ್ರಿಕ ಸಂಗತಿಗಳನ್ನು ಇಲ್ಲಿ ನಿರೂಪಿಸಲಾಗಿದೆ. ಇತಿಹಾಸ ಪುರಾಣಗಳನ್ನೂ ಅದರ ಸಾರವಾದ ಜ್ಞಾನಭಕ್ತಿ ವೈರಾಗ್ಯಗಳನ್ನೂ ಜನಪದ ಸಾಹಿತ್ಯದ ಕವಿಗಳು ಜನರಿಗಾಗಿ ಹಾಡಿ ಅವುಗಳನ್ನು ಮನೆ ಮನೆಗಳಿಗೂ ಕೊಂಡೊಯ್ದು ಅದರ ಸವಿಯನ್ನು ಜನತೆಗೆ ಬೀರಿದ ಇವರ ಕಾರ್ಯವನ್ನು ನಾವು ಮೆಚ್ಚಲೇಬೇಕಲ್ಲವೇ? 'ಜನರಿಂದ ಹುಟ್ಟಿ ಜನರಲ್ಲಿಯೇ ಪಳಗಿ, ಜನರ ಪ್ರೇಮವನ್ನು ಸೂರೆಗೊಂಡು ಜನರ ಜೀವನದ ಸಾರವನ್ನೂ ಹೆಂಗಸರ ಮಧುರಕಂಠದ ಗಾನವನ್ನೂ ಸುರಿಸುವ ಈ ಸಾಹಿತ್ಯವನ್ನು ಅರಸಿಕರಾದವರು ಅಲ್ಲಗಳೆಯಬಹುದೇ ಹೊರತು ನಿಸರ್ಗ ಕವಿಗಳೂ ರಸಜ್ಞರೂ ಜನತಾವತ್ಸಲರೂ ಎಂದಿಗೂ ತಿರಸ್ಕರಿಸಲಾರರು. 'ಇದರ ಸ್ವಾರಸ್ಯವನ್ನೂ ರಸಪ್ರವಾಹವನ್ನೂ ಅರಿಯಬೇಕಾದರೆ ತಕ್ಕ ಸಾಧನ ಸಾಹಿತ್ಯದಿಂದ ಬಲ್ಲವರು ಇದನ್ನು ಹಾಡಬೇಕು.

ರಸಿಕರಿಗೊಂದು ಹಬ್ಬವೆನಿಸುವ ಈ ಸಾಹಿತ್ಯದ ಕೆಲವು ಗುಣಗಳನ್ನು ಇಲ್ಲಿ ಸಂಗ್ರಹವಾಗಿ ನಿರೂಪಿಸಬಹುದು. ಜನ ಜೀವನದಲ್ಲಿ ಅಡಗಿರುವ ಸೌಂದರ್ಯವನ್ನು ಮಾತುಗಳಲ್ಲಿ ಸೆರೆ ಹಿಡಿಯುವುದೇ ಸಾಹಿತ್ಯವೆಂಬ ಮಾತು ಈ ಸಾಹಿತ್ಯಕ್ಕೆ ಎಷ್ಟು ಚೆನ್ನಾಗಿ ಒಪ್ಪುವದೆಂಬುದನ್ನು ಈಗಾಗಲೇ ಹೇಳಿದ್ದಾಯಿತು. ಈಗ ಈ ಹಾಡುಗಳನ್ನು ಕಟ್ಟಿರುವ ರೀತಿಯನ್ನು ಕುರಿತು ಒಂದೆರಡು ಮಾತು. ಜನಪದ ಸಾಹಿತ್ಯದ ಕವಿತೆ ಅನುಭವದ ಕವಿತೆ. ತಮ್ಮ ಅನುಭವಕ್ಕೆ ಬಾರದ ವಿಷಯಗಳನ್ನು ಈ ಕವಿ

ಗಳು ನಿರೂಪಿಸರು. ತೀಯಾದ ಇಂಪಾದ ಹುರುಳಾದ ಕನ್ನಡ ನುಡಿಯಲ್ಲಿ ಇಲ್ಲಿಯ ವಿಷಯ ನಿರೂಪಣೆ ಸಾಗುತ್ತದೆ. ಭಾಷೆ ಒಮ್ಮೊಮ್ಮೆ ಒಗಟೆಂದು ಕಂಡುಬಂದರೂ ಅದರಲ್ಲಿ ಸತ್ವವುಂಟು. ತೋಗೆ ಹೋಗಬೇಕೆಂದು ಕಾಡಿದ ಹೆಂಡತಿಯನ್ನು ಪ್ರಾಯದ ತರುಣನು ಕೋಪದ ಭರದಲ್ಲಿ ಬಡಿದನಂತೆ! ಈ ಮಾತು ಒರಟು ನಿಜ; ಆದರೆ ಅದರ ಸತ್ವವೆಷ್ಟು! ಆದರೆ ಅದರ ಮುಂದಿನ 'ಮನದಾಗೆ ಮರುಗ್ಯಾನ' ಎಂಬ ಮಾತು ಕೋಪದ ಉಕ್ಕಿದ ಭರ ಇಳಿದು ಪ್ರೇಮದ ನಲ್ಲಿಯ ವಿಷಯದಲ್ಲಿ ಉಂಟಾದ ಪಶ್ಚಾತ್ತಾಪವನ್ನು ಎಷ್ಟು ಕೋಮಲವಾಗಿ ನಿರೂಪಿಸುತ್ತದೆ! ಈ ಪದ್ಯಗಳಲ್ಲಿ ಬರುವ ಸಂಸ್ಕೃತ ಪದಗಳೂ ಅತ್ಯಲ್ಪ. ಹಾಗೆ ಒಮ್ಮೊಮ್ಮೆ ಸಂಸ್ಕೃತ ಪದಗಳು ಇಲ್ಲಿ ಇಣಕಿದರೂ ಅವು ತದ್ಭವಗಳಾಗಿಯೋ ಇಲ್ಲವೆ ಎಲ್ಲರಿಗೂ ತೀಯುವ ಪದಗಳಾಗಿಯೋ ಇರುತ್ತವೆ. ಇದರಿಂದ ಪದಗಳನ್ನು ಅರ್ಥಮಾಡಿ ಕೊಳ್ಳುವ ಕ್ಲೇಶ ತಪ್ಪಿ, ನಮ್ಮ ಗಮನವೆಲ್ಲವನ್ನೂ ಪದ್ಯದ ಸ್ವಾರಸ್ಯದ ಗ್ರಹಿಕೆಯ ಕಡೆಗೇ ತಿರುಗಿಸಬೇಕಾಗುತ್ತದೆ. ಮೇಲಾಗಿ ಜನಪದ ಸಾಹಿತ್ಯ ಅಪೂರ್ವ ಕನ್ನಡ ಪದಗಳ ಶಬ್ದಕೋಶ ಏಳಿಲ (ತಿರಸ್ಕಾರ) ಒಗೆತನ (ಸಂಸಾರ) ಚಿತ್ತಾಕ (ಚಿಂತಾಕ, ಒಂದು ಬಗೆಯ ಆಭರಣ) ತೆವರು (ದಿಣ್ಣೆ), ಬಣ್ಣ (ಸೀರೆ), ಪಿಲ್ಲೆ (ಹೆಣ್ಣು ಮಕ್ಕಳ ಕಾಲಿನ ಆಭರಣ), ಭಾಗಾದಿ (ದಾಯಾದಿ), ಹುಡುದಿ (ಗೊಂದಲ), ಮಿಂದೂಟ (ಮಿಂದ+ ಊಟ) ಹೆಣ್ಣು ಮೊದಲಬಾರಿ ನೆರೆದಾಗ ನಾಲ್ಕನೆಯ ದಿನ ಸ್ನಾನಮಾಡಿದಾಗ ಮಾಡಿಸುವ ಔತಣ)—ಇಂಥ ಅಪೂರ್ವ

ಪದಗಳು ಇಲ್ಲಿ ಎಷ್ಟೊಂದು ಸಿಕ್ಕುತ್ತದೆ ! ಆದರೆ ಅವುಗಳನ್ನು ಹುಡುಕುವ ತಾಳ್ಮೆ ಮಾತ್ರ ನಮಗಿರಬೇಕು. ಅಷ್ಟೇ ಅಲ್ಲ. ಮನುಷ್ಯ ಜೀವನದ ಅನುಭವದ ಸಾರ ಇಲ್ಲಿಯ ಗಾದೆಯ ರೂಪದಲ್ಲಿ ರೂಪುಗೊಂಡಿರುತ್ತದೆ. ' ಚಿಂತಾಗಕಾಯ ಇತಿತರ ' ' ಬಾಳೊ ಮಕ್ಕಳಿಗೆ ಸೂಳೀರ ಸಂಗ ತರವಲ್ಲ ' ' ಗಂಜೀಯ ಕುಡಿದರು ಗಂಡನ ಮನಿ ಲೇಸು. ' ' ಮಂದೇನ ಕೊಟ್ಟೀತು ಮನವೇನ ದಣದೀತ ' ' ಹಡೆದಂಥ ತಂದಿತಾಯಿಲ್ಲಿ ಸಿಕ್ಕಾರ ' ' ಅಣ್ಣನ ಹೆಂಡತಿ ಕಣ್ಣೀಗಿ ಒಳ್ಳೆವಳು ' ' ತಾಯಿದ್ರೆ ತವರ್ದಿಚ್ಚು ತಂದಿದ್ರ ಬಳಗ್ಗಿಚ್ಚು, ಸಾವಿರಕೆ ಹೆಚ್ಚು ಪತಿವ್ರತುಷ ' ಎಷ್ಟೊಂದು ಉದಾಹರಣೆಗಳು ! ಪಂಡಿತಸಾಹಿತ್ಯದಲ್ಲಿ ಇಂಥ ಉದಾಹರಣೆಗಳನ್ನು ಹುಡುಕಬೇಕು; ಇಲ್ಲಿ ಅವುಗಳನ್ನು ಬಿಡಲು ಮಿಡುಕಬೇಕು. ಹೆಚ್ಚೇನು ? ಜನಪದ ಸಾಹಿತ್ಯ ಗಾದೆಗಳ ಭಂಡಾರ.

ಈ ಸಾಹಿತ್ಯದಲ್ಲಿ ಕಂಡುಬರುವ ಅಲಂಕಾರಗಳ ಭಾವನೆ ಗಳ ವಿಷಯವಾಗಿ ಒಂದೆರಡು ಮಾತುಗಳನ್ನು ಹೇಳಿ ಈ ಭಾಗ ವನ್ನು ಮುಗಿಸಬಹುದು. ಹೇಳುವ ವಿಷಯವನ್ನು ಸ್ಪಷ್ಟಪಡಿ ಸಲು ಈ ಕವಿಗಳು ಉಪಮೆ, ರೂಪಕ, ದೃಷ್ಟಾಂತ ಇವೇ ಮೊದಲಾದ ಬಳಕೆಯಲ್ಲಿರುವ ಅಲಂಕಾರಗಳನ್ನೇ ಬಳಸುತ್ತಾರೆ. ಆದರೆ ಇಲ್ಲಿ ನಾವು ಗಮನಿಸಬೇಕಾದ ಅಂಶವೂ ಒಂದುಂಟು. ಅದೇನೆಂದರೆ ಇಲ್ಲಿ ಬರುವ ಹೋಲಿಕೆಗಳು ನಮ್ಮ ಸುತ್ತಲ ಪ್ರದೇಶದಲ್ಲಿ ನಾವು ಕಂಡು ಅನುಭವಿಸಿದವುಗಳೇ ಆಗಿರುತ್ತವೆ. ಕಂಡು ಕೇಳಿದ ಗಂಭೀರವಿರೋಧದಲ್ಲಿರುವ ಎರಡು ಪದಾರ್ಥ

ಗಳಿಗೆ ಹೋಲಿಕೆಯನ್ನು ಕಲ್ಪಿಸುವುದಿಲ್ಲ. ನೆನಪಿಗೆ ಬಂದು ಒಂದೆರಡು ಉದಾಹರಣೆಗಳನ್ನು ಇಲ್ಲಿ ಎತ್ತಿ ಕೊಡಬಹುದು. ತಾಯಿ ಮಕ್ಕಳ ದನಿ ' ತಾಳಬಾರಿಸಿದಂಗೆ ' 'ಜೋಡಿ ಕಿನ್ನರಿ ನುಡಿದ್ದಾಂಗ ' ಯಂತೆ ! ಕೋಪಗೊಂಡ ಗಂಡನ ನೋಟ ಹೆಂಡತಿಗೆ ' ಬಟ್ಟಲ ಕಣ್ಣಿನಂತೆ ' ಕಂಡಿತು. ಅಳುವ ಕಂದನ ತುಟಿ ರಕ್ತದಿಂದ ಕೆಂಪಾಗಿ ' ಹವಳಾದ ಕುಡಿಹಾಂಗೆ ' ಕಾಣುತ್ತದೆ. ಹುಬ್ಬು ' ಬೇವಿನೆಸಳಂಗೆ ' ಮನೋಹರವಾಗಿರುತ್ತದೆ. ಮಗುವಿನ ಕಣ್ಣಿನ ನೋಟವೋ ' ಶಿವನ ಕೈಯಲಗು ಹೊಳೆದಂಗೆ. ' ಇಲ್ಲಿ ಬರುವ ಬಹುಪಮೆಯನ್ನೂ ನಾವು ಮೆಚ್ಚುತ್ತಿದ್ದೇ. ತುಂಗಭದ್ರೆಯ ಆಚೆಯ ದಂಡೆಯಲ್ಲಿ ಜೋಳದ ಬೆಳೆ ಪೇಗಿದೆಯೆಂದು ಕೇಳಿದ ತಂಗಿಗೆ ಅಣ್ಣ ಈ ರೀತಿ ಉತ್ತರಕೊಡುತ್ತಾನೆ. ಮಳೆ ಭಾಳ, ಅಕ್ಕ ಬೆಳೆ ಭಾಳ, ನಿನ ಕೊರಳಾಗಿನ ಬಿಳಿ ಮುತ್ತಿನಂತೆ ಬಿಳಿಜೋಳ. ' ಬೆಳ್ಳಗೆ ದೊಡ್ಡದಾಗಿರುವ ಉತ್ತರ ಕರ್ಣಾಟಕದ ಬಿಳಿಜೋಳವನ್ನು ನೋಡಿದವರಿಗೆ ಈ ಮಾತಿನ ಸೊಗಸು ಅರ್ಥವಾಗುತ್ತದೆ. ಸಹಜವೂ ಸುಂದರವೂ ಆದ ಈ ಹೋಲಿಕೆಗಳು ಯಾರ ಮನಸ್ಸನ್ನು ತಾನೆ ಉಲ್ಲಾಸಗೊಳಿಸವು ? ಹಾಗೆಯೇ ಈ ಮುಕ್ತಕಗಳಲ್ಲಿ ಬರುವ ದೃಷ್ಟಾಂತಗಳು ಮನೋಜ್ಞವಾಗಿರುತ್ತವೆ. ' ತಾಯಿ ಮಕ್ಕಳ ಜಗಳ ನ್ಯಾಯ ಮಾಡುವವರಾರು ? ವಾಲೀಗಿ ಮುತ್ತು ವಜನೇನ ? ' ಎನ್ನುವುದು ಒಂದು ಸಣ್ಣ ಉದಾಹರಣೆ

ವರ್ಣನೆಗಳ ವಿಷಯವಾಗಿ ಒಂದು ಮಾತು. ಈ ಬಿಡಿ ಪದ್ಯಗಳಲ್ಲಿ ವಿಸ್ತಾರವಾದ ವರ್ಣನೆಗೆ ಅವಕಾಶವಿರುವುದಿಲ್ಲ

ಒಂದೆರಡು ಮಾತುಗಳಲ್ಲಿ ಚಿತ್ರವನ್ನು ಪೂರ್ಣಗೊಳಿಸುವ ಶಕ್ತಿ ಈ ಕವಿಗಳಿಗುಂಟು. ಹಳ್ಳಿಯಲ್ಲಿ ಸುಣ್ಣ ಹೊಡೆದು ಶುಭ್ರವಾದ ಗೋಡೆಗಳು 'ಕನ್ನಡಿಗೋಡೆ' ಗಳಂತಿರುತ್ತವೆ. ಮೋಡವಿಲ್ಲದೆ ವಜ್ರದಂತೆ ಹೊಳೆಯುವ ಶುಕ್ರನನ್ನು ಒಳಗೊಂಡ ಬೆಳಗಿನ ವರ್ಣನೆ ಇದು—

ಬೆಳ್ಳಗೆ ಬೆಳಗಾಗಿ ಬೆಳ್ಳಿಮೂಡಲವಾಗಿ
ಒಳ್ಳೊಳ್ಳೆ ಮೀನ ಗರಿ ತೆಗೆದು ಅಡ್ಡಾವ
ಗರತಿ ಸಂಗಮ್ಮನ ಉಡಿಯಾಗ

ಶುಭ್ರವಾದ ತಿಳಿನೀರಿನಿಂದ ಕೂಡಿದ ನದಿಯ ನೀರಿನಲ್ಲಿ ಆಡುವ ಮೀನುಗಳಿಂದ ಈ ಚಿತ್ರ ಪೂರ್ಣಗೊಳ್ಳುತ್ತದೆ. ಹಾಗೆಯೇ ಗಿಣಿಯನ್ನು ವರ್ಣಿಸುವ ಪದ್ಯ ಇದು. ಒಂದೆರಡು ರೇಖೆಗಳಿಂದಲೇ ಪೂರ್ಣಗೊಳ್ಳುವ ಚಿತ್ರದಂತಿದೆ ಈ ವರ್ಣನೆ.

ಹಚ್ಚನ ಮೈಯವ ಹವಳದ ತುಟಿಯವ
ಎತ್ತ ಹೋಗಿದ್ದೊ ಗಿಣಿರಾಮ ತವರವರ
ಉತ್ತತ್ತಿ ಬನಕೆ ಉಲುವಿಲ್ಲ

ಇಷ್ಟು ಮೋಹಕವಾದ ಜನಪದ ಸಾಹಿತ್ಯವೂ ರಾಮಾಯಣ ಮಹಾಭಾರತಗಳಂತೆ ನಮ್ಮ ಹಿರಿಯರು ನಮಗೆ ಬಿಟ್ಟುಹೋಗಿರುವ ಆಸ್ತಿ. ನಮ್ಮ ಜನರ ಬಾಯಿಂದ ಹೊರಬಿದ್ದ ಈ ಮುಕ್ತಕಗಳನ್ನು ನಾವು ತೊಟ್ಟು ನಲಿದು ಅವು ನಾಶವಾಗದಂತೆ ನೋಡಿಕೊಳ್ಳಬೇಕು. ಜನತೆಯ ಪರವಾಗಿ ಈ ಸಾಹಿತ್ಯವನ್ನು ಸಂಗ್ರಹಿಸಿ ಪ್ರಕಟಿಸುವ ಹೊಣೆಯನ್ನು ನಾವು ಹೊರಬೇಕು. ಏಕೆಂದರೆ

ಬದುಕನ್ನು ತಿದ್ದಿ ಸಂಸ್ಕಾರಗೊಳಿಸಿ ಅನಂದವನ್ನು ಕೊಡುವ
ಗುಣ ಆ ಸಾಹಿತ್ಯದಲ್ಲಿದೆ.

ಕಲ್ಲ ಕೊಟ್ಟವ್ವಗೆ ಎಲ್ಲ ಭಾಗ್ಯವು ಬರಲಿ
ಪಲ್ಲಕ್ಕಿ ಮೇಲೆ ಮಗ ಬರಲಿ ಆ ಮನೆಗೆ
ಮಲ್ಲಿಗೆ ಮುಡಿಯೊ ಸೊಸೆ ಬರಲಿ

ಅದಾವ ನಮ ಜೋಳ ಉಳಿದಾವ ನಮ ಹಾಡು
ಈಗ ಸಾಕವ್ವ ನಿನ ಕಲ್ಲು ಕೈಯಾಗ
ಹಾಕಿದುಂಗುರ ಸವಿದಾವ

